



تعليم الاسلام راهيو لتوا
 طلباء کرامو او د نبوي حديثو مينه والو ته
 په وړيا او مفت ډول
 بنککې تحفه

د فضيلت پکړی

(د حديثو د دورې نصاب)

د صحيح البخاري ، صحيح مسلم ، سنن ابي داود ، جامع الترمذي ، سنن النسائي
 سنن ابن ماجه ، موطا مالک ، موطا محمد ، شرح معاني الآثار
 او د دې کتابونو د مؤلفينو لنډه پېژندنه

ليکوال :

شيخ الحديث مولوي محمد عمر خطابي

خپرونکي اداره :

تعليم الاسلام راډيو FM 94.60 کندهار

اړيکه : ۰۷۰۳۰۵۰۷۰۰



پته : غازي مېنه ۶ ناحیه ۵ ستړیږیم جنوب لویږد پخ سیمه کندهار

مخ

مضمون

- ۱: د پيل خبري ۳
- ۲: د حديثو دلويي دورې نصاب ۴
- ۳: د حديثو د دورې بنيادي كتابونه ۴
- ۴: د حديثو د دورې ضمني كتابونه ۵
- ۵: د پام وړ ټكي ۶
- ۶: د دورې اهميت ۱۰
- ۷: پاملرنه ۱۲
- ۸: د دورې كتابونه او دهغو مولفين ۱۴
- ۹: امام بخاري رحمته الله عليه ۱۴
- ۱۰: صحيح البخاري ۲۲
- ۱۱: امام مسلم رحمته الله عليه ۲۶
- ۱۲: صحيح مسلم ۲۸
- ۱۳: امام ترمذي رحمته الله عليه ۳۲
- ۱۴: جامع الترمذي ۳۳
- ۱۵: امام ابو داود رحمته الله عليه ۳۶
- ۱۶: سنن ابي داود ۳۸
- ۱۷: امام نسائي رحمته الله عليه ۴۲
- ۱۸: سنن النسائي ۴۳
- ۱۹: امام ابن ماجه رحمته الله عليه ۴۴
- ۲۰: سنن ابن ماجه ۴۵
- ۲۱: امام مالک رحمته الله عليه ۴۷
- ۲۲: موطا مالک ۴۹
- ۲۳: امام محمد رحمته الله عليه ۵۱
- ۲۴: موطا محمد ۵۲
- ۲۵: امام طحاوي رحمته الله عليه ۵۵
- ۲۶: شرح معاني الآثار ۵۶

د کتاب پېژندنه

د کتاب نوم : د فضيلت پگړۍ

مؤلف : شيخ الحديث مولوي محمد عمر خطابي

د چاپ کال : ۱۳۹۰ د جوزا مياشت

د چاپ وار : لمرۍ

د چاپ شمېره : ۴۰۰۰

دا کتاب په وړيا ډول د تعليم الاسلام راډيو له خوا د نبوي احاديثو مينه والوته
ډالۍ کېږي.

بِسْمِ اللّٰهِ الرَّحْمٰنِ الرَّحِیْمِ

مقدمه

(د بیل خبري)

الحمد لله الذي ارسل رسوله رحمة للعالمين وجعله اسوة حسنة ومبيننا لكتابه المجيد و الصلوة والسلام علي سيد المرسلين و علي آله وصحبه و من تبعهم باحسان الي يوم الدين وبعد :

دا رساله (د فضيلت پگړۍ) چي ستاسو په لاس كې ده ، د دې د پاره تاليف سوې ده چي د هغه ستر وياړ او افتخار و لور ته د طلباء كرامو او د ديني علومو د مينه والو لارښوونه وكړي چي په لاس ته راړلو سره يې وطالب العلم ته د فاضلتوب د فضيلت پگړۍ پر سر ورايښودل كيږي او د سيمه ايزي اصطلاح له مخي ملا طالب اخند ته د مولويتوب د لقب وياړ په برخه كيږي او د دوى د وياړني او سرلوړۍ په مناسبت په ديني مدارسو كې لويي لويي غونډي جوړيږي .

دا رساله (د فضيلت پگړۍ) و ټولو فاضلانو ، طلباء كرامو او د قرآني او نبوي علومو مينوالو ته د تعليم الاسلام راډيو لخوا په وړيا ډول ډالۍ او تحفه كيږي .

پدې رساله كې تاسو ته د بخاري ، مسلم ، ترمذي ، ابوداود او د حديثو د دورې د نورو كتابونو په هكله په لنډ ډول گټور معلومات وړاندي كيږي او همدا ډول د همدغو كتابونو د مؤلفينو لكه امام بخاري ، امام مسلم او داسي نورو محدثينو تعارف او هم يې ځيني علمي آثار د رپېژنډل كيږي ترڅو په همدې لنډو معلوماتو سره مو د حديثو د كتابونو او محدثينو سره پېژندنه او معرفت حاصل سي او هم د حديثو د دورې اهميت او څرنگوالی درته معلوم سي .

د دې علاوه د همدې رسالې په ذريعه و هغو طلباء کرامو ته چې وږه دوره يې بشپړه کړې ده او په راتلونکي تعليمي کال کې يعني د روژې تر مياشتې وروسته د حديثو ولويو دورې ته چمتو دي خبر ورکول کېږي ، چې د کندهار په ښار کې د حديثو د لويي دورې هغه دارالحدیث چې د څه مدي د پاره موقتا معطل پاته و او س ان شاء الله يو ځل بيا د همدې دارالحدیث دروازه د حديثو د دورې د طالبانو او د نبوي علومو د مينوالو پرمخ خلاصه او پرانستل کېږي .

ان شاء الله په راتلونکي تعليمي کال يعني د ۱۴۳۲ هجري قمري کال د شوال په مياشت کې به طلباء کرام د حديثو د دورې د پاره د يو بل په زړه پوري دارالحدیث انتخاب هم په مخ کې ولري .

د کوچني اختر په مياشت کې ان شاء الله طلباء کرام کولای سي چې پر شيخ الحدیث مولوي محمد عمر خطابي باندي د حديثو مهمه دوره پيل کړي ترڅو د حديثو مهمه دوره په بشپړ او مکمل ډول څه ډول چې پکار ده وپای ته ورسوي .
د مقصد په خبرو پيل کوو او ما توفیقي الا بالله و به نستعين وهو السميع العليم .

د حديثو د لويي دورې نصاب

د طالب العلم د پاره ډېره مهمه ده ، چې د حديثو د لويي دورې نصاب يعني تدريسي کتابونه وپېژني ځکه کله ځيني طلباء د ناخبرتيا لکبله نيمگړې او ناقصه دوره کوي .

د حديثو د لويي دورې د نصاب په کتابونو کې يو تعداد کتابونه بنيادي او اساسي حيثيت لري او يو شمېر نور کتابونه بيا په ضمني ډول ورسره لوستل کېږي .

د حديثو د دورې بنيادي کتابونه ؟

د حديثو د دورې بنيادي کتابونه په لاندي ډول دي :

(۱) صحیح البخاري (۲) صحیح مسلم (۳) جامع الترمذي (۴) سنن ابی داود دا
 څلور واړه د حدیثو د دورې بنيادي کتابونه دي. پورتنی څلور واړه کتابونه د تعلیمي
 کال د پیل څخه بیا تر پای پوري هر کتاب د اول څخه تر اخير پوري لوستل کيږي او دا
 څلور واړه کتابونه په صحاح سته کي تر ټولو مهم کتابونه دي.

د حدیثو د دورې ضمني کتابونه :
 سنن النسائي ، سنن ابن ماجه ، موطا مالک ، موطا محمد او د طحاوي شرح معاني
 الاثار د حدیثو د دورې ضمني کتابونه دي .

ضمني کتابونه وهغو کتابونو ته وايو ، چي د تعلیمي کال په پای کي د هر کتاب د
 شروع څخه څه اندازه لوستل کيږي ترڅو د همدغو کتابونو د لوستلو سره طلباء بلد سي
 او هم تبرک ترې حاصل کړي او د دې ترڅنگ د دې کتابونو نومونه هم ژوندي وساتل
 سي .

صحیح البخاري ، صحیح مسلم ، سنن ابی داود ، جامع الترمذي ، سنن النسائي ،
 سنن ابن ماجه ، موطا مالک ، موطا محمد او د طحاوي شرح معاني الاثار په پورتنی
 ترتیب د حدیثو د دورې د پاره تر ټولو منل سوئ نصاب دئ ، د ډېرو هیوادونو په سترو
 او وړو مدرسو کي پورتنی کتابونه د حدیثو په لویه دوره کي تدریس کيږي او په ډاډ
 ویلای سوچي دا د حدیثو د دورې د پاره تقریبا عالمي نصاب دئ .

نوپه همدې اساس دا پرځای خبره ده که یو طالب العلم د پورتنیو کتابونو څخه پر
 یوه یا دوو کتابونو بسنه وکړي یعنی فقط بخاري او ترمذي ولولي نو هغه ته د حدیثو د
 دورې څخه فارغ او فاضل ویل به مناسب کار نه وي ، ځکه په یوه او دوو کتابونو د دورې
 نصاب نه بشپړ کيږي .

څرنگه چي وړاندي هم یادونه سوې ده چي موږ ان شاء الله یو ځل بیا اراده کړې ده ،
 چي و دې عظیم علمي خدمت ته ملا وتړو او سر کال د روژې څخه وروسته یعنی د

۱۴۳۲ کال د شوال په مياشت کې د حديثو د دورې تدريس پيل کړو ، ځکه اوس الحمد لله هغه مصروفيتونه چې د همغو په سبب مو څه مده د حديثو دوره تدريس نه کړای سواى تر ډېره حده را کم سوي دي او موږ به ان شاء الله د الله په توفيق وکولای سو چې د روژې څخه وروسته د روانو تعليمي شغلونو په څنگ کې د حديثو د دورې کتابونه هم د پورتنې عالمي نصاب مطابق تدريس کړو .

موږ ان شاء الله د تيرو کلونو په شان د حديثو په دوره کې صحيح البخاري ، صحيح مسلم ، جامع الترمذي او سنن ابى داود په بشپړ ډول تدريس کوو او د تعليمي کال په وروستيو شيبو کې د سنن النسائي ، سنن ابن ماجه ، موطا مالک ، موطا محمد او د امام طحاوي د شرح معاني الآثار څخه څه څه برخه تدريس کوو ، خو د دې ترڅنگ زموږ په دوره کې د کال په پيل کې مصطلح الحديث ته هم ځاى ورکول سوئ دئ ، دا ځکه چې زموږ د سيمې زيات شمېر طلباء په وړه دوره کې د مصطلح الحديث يعنې د اصول الحديث کتابونه نه لولي پداسې حال کې چې د لويې دورې د پاره د اصول الحديث فن دونه مهم دئ لکه د عامو علومو د پاره چې صرف او نحو څونه مهم بلل کېږي .

د اصول الحديث د پاره موږ معرفه الحديث في مصطلح الحديث کتاب انتخاب کړئ دئ او دا د بنده خپل تاليف دئ ، چې په پښتو ژبه د اصول الحديث د پاره اسانه او جامع تدريسي کتاب دئ او په تيرو دورو کې هم تدريس سوئ دئ .

کوم طلباء کرام چې زموږ د حديثو په دوره کې د گډون اراده ولري نو هغوى همدا اوس د معرفه الحديث غوښتنه په وړيا ډول د تليفون پر کرښه د تعليم الاسلام راډيو د دفتر څخه کولای سي .

د پام وړ ټکي :

د حديثو د دورې د پاره راتلونکي خو ټکي ډېر مهم دي ، چي طلباء کرام يې بايد د پام څخه ونه غورځوي بلکي د ډېر اهميت په سترگه ورته وگوري .

اول : د حديثو د لويې دورې نصاب بايد په بشپړ او مکمل ډول ولوستل سي يعني د حديثو لويه دوره بايد پداسي دار الحديث کي وکړل سي ، چي هلته د دورې بشپړ نصاب تدريسېږي . د حديثو د دورې په نصاب کي بخاري ، مسلم ، ترمذي او ابوداود په بشپړ او مکمل ډول د کال د پيل څخه تر پاي پوري تدريسېږي او د دې سره د کال په وروستۍ برخه کي د نسايي ، ابن ماجه ، موطا مالک ، موطا محمد او د شرح معاني الاثار او ايل يعني لومړنۍ برخي څه نا څه پکښي تدريسېږي لکه څه ډول چي وړاندي موږ وويل چي دا تقريبا د حديثو د دورې عالمي نصاب دئ .

طلباوو ته پکار ده چي په داسي ځای کي چي هلته د حديثو يو يا دوه کتابونه تدريسېږي د حديثو د طلايي دورې چانس د لاس څخه ونه باسي .

دوهم : د حديثو دوره بايد داسي ځای وسي چي هلته د حديثو تدريس په مسلکي ډول انجامېږي ، د حديثو دوره که په غير مسلکي ډول انجام سي نو په نتيجه کي چي کوم طلباء فارغه کيږي هغوی به يا غير مقلد گرځي يعني يو مخ به مذهب شاه ته پرېږدي او د سترو مجتهدينو لکه امام ابوحنيفه ، امام مالک ، امام شافعي او امام احمد بن حنبل رحمهم الله په هکله به دونه بد گمانه کيږي ، چي د هغوی مذهب به د حديثو خلاف تگ لاره گڼي او يا به متعصب مذهبي ځني جوړيږي يعني داسي يو څوک به ځني جوړيږي چي حديث به شاه ته پرېږدي او احاديث به د خپل مذهب خلاف ورته بنکاري ، ځکه په غير مسلکي دوره کي طلباوو ته مذهب او حديث داسي سره پرې او بيل کيږي لکه دوې متقابلې او مخامخ لاري چي څوک يې پر يوه لاره روان سي نو وهغي بلې لاري ته يې شاه کيږي .

پداسي حال کي چي په مسلکي دوره کي د حدیثو دقیق او ژور مفاهیم، د احادیثو څخه د فقه او د استدلال طریقې او د مسائلو استنباط، د متعارضو احادیثو تر منځ ترجیح او توفیق په ډېر بنکلي او قانع کونکي ډول طلب او ته بنودل کيږي، چي په نتیجه کي طلب او ته دا په اثبات رسيږي چي د مذاهبو فقهي مشرب او سرچینه نبوي احادیث دي يعني نبوي حدیث او متبوعه مذهبونه دوي بيلي لاري نه دي لکه څه ډول چي غیر مقلدين يې گمان کوي بلکي مذاهب د احادیثو په پنا کي د مجتهدينو د علمي فقاها او زیار په نتیجه کي را منځ ته سوي دي.

علاوه پر دې د حدیثو په مسلکي دوره کي د فقهي او عقیدوي مسائلو او احکامو دلایل او د هغو دلایلو څخه د استدلال او استنباط کولو استعداد هم په طلب او کي را پیدا کيږي، چي پدې سره د فقه او د ځينو هغو مسائلو چي پکښي خطا سوي دي او یا يې په یوه مسئله کي د دلیل له مخي کمزوری دريځ اختیاره کړی وي هغه هم معلوم کيږي، ځکه د مجتهدينو اجتهاد کله ناسم هم ثابتيږي او بل دا چي مجتهدين او فقهاء معصوم نه دي بلکي هغوی هم کله د اشتباه او خطا بنکار گرځي، نو ځکه په مسلکي دوره کي د غیر مقلد یا متعصب مذهبي پرځای د طالب العلم څخه پون آنده، منصف او حق پالونکی مقلد جوړيږي په لنډ ډول ویلای سو چي د حدیثو مسلکي دوره که د یوې خوا د نبوي ارشاداتو د عالي مفاهیمو د پوهاوي ستره وسیله ده د بلي خوا د قرآنکریم د پاره تفسیر او هم د فقهي مسائلو او احکامو د دلایلو څخه د خبرتیا یوه ستره علمي منبع ده.

دریم: د حدیثو دورې ته باید پوره وخت ورکول سي او د دورې په کال طالب العلم باید تر بل هر وخت زیار او محنت وگالي، درسونه يې د یو سخت عذر څخه پرته د معمولي معمولي کارونو یا مادياتو د لاس ته راوړلو لکبله ناغه نه کړي بلکي هره ورځ د درس د پیل څخه بیا تر پایه په ټولو کتابونو کي گډون وکړي او ډېر زیات محنت

پکښې وگالي ، ځکه د دورې کال د هر طالب العلم د پاره تر نورو تعليمي کلونو خورا زيات مهم دى . دا د طلبا وود کلونو کلونو د محنت گاللو د ثمر او مېوې اخيستني کال دى .

د حديثو دوره داسي مثال لري لکه څوک چې نهالگي کښېږدئ ، په کلونو کلونو زيار او محنت په وگالئ څو نهالگي پر مېوه راسي بنسکاره خبره ده باغوان چې په باغ کي په کلونو کلونو محنت گالي هغه د مېوې لاس ته راوړني د پاره دى . د مېوې په کال که باغوان د باغ په پالنه کي بې پروايي او تمبلي وکړي نو د کلونو کلونو محنت يې ضايع او عبث کيږي .

دا هر څه فنون چې ويل کيږي دا مقصودي نه دي بلکي دا ټول د قران کريم او د نبوي احاديثو د زده کړي د پاره لوستل کيږي . که څوک يوازې د فنونو يعني صرف ، نحو معاني او داسي نورو پر لوستلو بسنه وکړي او د کوم مقصد د پاره چې دا فنون لوستل کيږي هغه ځني پاتيري او يا د اهميت په سترگه نه ورته گوري د هغه مثال داسي دى لکه څوک چې د کعبې شريفې په نيت سفر پيل کړي ، د شپې او ورځې دښتونه طي کوي خو کعبې ته تر رسېدلو دمخه د کربلا پر دښت سفر ته خاتمه ورکوي او يا د کربلا وزيارت ته د کعبې تر زيارت اهميت ورکوي نو لکه څرنگه چې د کربلا په زيارت څوک حاجي کېدلای نسي همدا ډول يوازې د فنونو په لوستلو څوک د انبياوو وارث کېدلای نسي .

د دين د احکامو اصل قرآن ، حديث ، اجماع او قياس دى ، اجماع او قياس که څه هم د شرعت د احکامو د پاره دريم او څلورم اصل او دليل دي خو دا دواړه د قرآن او حديثو تابع دي او قرآن او حديثو ته راجع کيږي ، ځکه د اجماع حجتيت پر قرآن او حديثو موقوف دى او د قرآن او حديثو خلاف اجماع کېدلای نسي .

قیاس بیا دې ته وایي چې په قرآني ایت، نبوي حدیث یا اجماع یو حکم ثابت سوئ وي که د هغه حکم علت او وجه څرگنده سوې وه خو ښه که نه نو مجتهدین او فقهاء د هغه حکم علت څیړي ترڅو معلومه کړي چې دا حکم د څه کبله سوئ دئ؟ څه وجه ده چې دا کار جایز یا ناجایز بلل سوئ دئ؟

څه مهال چې فقهاوو ته د حکم علت څرگند سي نو بیا دا حکم په قیاس وهر هغه شي ته ثابتوي چې په هغه کي د دې حکم علت و مندل سي، نو ځکه قرآن کریم او نبوي احادیث د دین د ټولو احکامو د پاره یوازنی منبع او مصدر دئ، دا چې د دین احکام په قرآن او حدیثو ثابتیږي نو د دیني علومو طالب باید په قرآن او حدیثو ځان پوه او خبر کړي.

د قرآن زده کړه بېله نبوي احادیثو څخه کېدلای نسي تر داسي اندازې چې په قرآن کریم کي د لمانځه او زکات حکم په ډېرو ایتونو کي راغلی دئ، خو بیا هم که نبوي احادیثو ته ونه کتل سي نو د قرآن څخه د لمانځه او زکات ترتیب او ټول مسایل څوک فهمولای نسي.

قرآن کریم چې الله پر محمد ﷺ نازل کړئ دئ هغه د دې د پاره چې محمد رسول الله امت لره د قرآن معنا او مفهوم بیان کړي او د دې ستر الهي کلام مقاصد او احکام په شفاهي او عملي ډول ورته تشریح کړي لکه څنګه چې الله فرمایلي دي:

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ (سورة النحل ایت ۴۴)

ژباړه: او موږ تالره قرآن نازل کړ ترڅو ته خلکو لره د هغه کتاب مقاصد بیان کړي کوم چې دوی لره نازل سوئ دئ او بنایي دوی هم غور او فکر پکښي وکړي.

رسول الله ﷺ د بعثت څخه وروسته په خپل درویشت کلن ژوند کي قرآن په شفاهي او عملي ډول امت لره تشریح کړئ دئ. رسول الله ﷺ چې په کوم ترتیب سره لمونځ اداء کاوه همدا د اَقِيمُوا الصَّلَاةَ د آیت تفسیر او بیان دئ.

دا چې د دین د پاره قرآن او حدیث مستقل اصل او دلیل دئ او د ډېرو قرآني ایتونو په مراد او معنا پوهېدل پر حدیثو موقوف دي نو دا پخپله د حدیثو د دورې د اهمیت د پاره ستر دلیل دئ نو ځکه طلباوو ته پکار ده چې د حدیثو دوره په ډېر اهتمام او کوشش سره وکړي ، پوره وخت ورکړي کله هم تر وخت ناوخته یا غیرحاضري او تمبلي پکښي ونه کړي .

د دورې اهمیت :

مور او پلار چې خپل اولادونه مسجد او مدرسې ته بیایي او یا یو طالب په خپل شوق او رغبت کور او کهول شاته پرېږدي دلته او هلته په یوه او بل مسجد او مدرسه کې د نورو تراحسان ځان لاندې کوي دا هر څه د دې د پاره کوي چې د انبیاوود وراثت لوړ شرف حاصل کړي .

د انبیاوو څخه سره او سپین زر ، مال او دولت په میراث نه دي پاته سوي بلکې د انبیاوو څخه چې کوم شی په میراث پاته سوئ دئ هغه علم دئ رسول الله ﷺ فرمایلي دي : إن العلماء ورثة الأنبياء إن الأنبياء لم يورثوا دینارا ولا درهما إنما ورثوا العلم فمن

أخذ به أخذ بحظ وافر (رواه الترمذي عن أبي الدرداء)

ژباړه : یقینا علماء د انبیاوو وارثان دي ، واقعا انبیاوو دینار او درهم په میراث نه دي پرېښي بلکې هغو علم په میراث کې پرېښی دئ نو که چا دا علم حاصل کړ هغه لویه ونډه لاس ته راوړله .

هغه علمي میراث چې د محمد ﷺ څخه په میراث امت ته پاته سوئ دئ هغه نه د فزیک او کیمیا علم دئ ، نه د صرف او نحو علم دئ ، نه د معاني او بیان علم دئ ، نه د عروض او منطق علم دئ او نه د فلسفې او ساینس علم دئ ، ځکه دا علوم ځیني یې د انسانانو د عقولونو او تجربو محصول دي لکه فزیک کیمیا او طب او ځیني نور بیا د

ژبې اړوند علوم دي لکه د عروض علم چي د شعر او شاعرۍ سره ارتباط لري رسول الله ﷺ شاعر نه وو الله ﷻ فرمايي :

وَمَا عَلَّمْنَاهُ الشُّعْرَ وَمَا يَنْبَغِي لَهُ (سورة يس ایت ۶۹)

ژباړه : او موږ و محمد ته شعر نه دئ ښولی او نه شعر دده پاره ښايي .

صرف ، نحو ، معاني ، بيان او د دې سره تړلي نور علوم ادبي علوم دي يعنې د عربي ژبې سره تړاو لري د دغو علومو تدوين که څه هم د رسول الله ﷺ د بعثت څخه وروسته سوئ دئ ، خو دا علوم د هغه مهال څخه چي عربي ژبه په وجود راغلې ده شتون يې لاره د عربو په ادبي ژبه کي ادب پوهانو او شاعرانو د همدغو علومو د اصولو او قواعدو مطابق رغېدل په تشر او شعر کي يې د دې علومو د اصولو رعايت کاوه . منطق او فلسفه د ارسطو او کفري فيلسوفانو څخه پاته سوئ علمي ميراث دئ .

د پورتنیو علومو څخه چي يو شمېر علوم يې په مدرسو کي لوستل کيږي هغه د دې کبله نه تدریس کيږي چي دا د رسول الله ﷺ څخه پاته سوئ علمي ميراث دئ بلکي دا ټول آليه او غير مقصودي علوم دي ، د قرآن او حديثو د زده کړي د پاره لوستل کيږي دا ځکه چي قرآن او نبوي احاديث په عربي دي نو د عربي ژبې د ادبي علومو څخه پرته د قرآن او حديثو په معنا پوهېدل گران کار دئ .

خو که څوک ټول فنون ولولي او د قرآن او د حديثو د علم څخه بي برخي پاتي سي هغه ته د انبياوو وارث نه ويل کيږي ځکه د رسول الله ﷺ څخه چي کوم علم په ميراث پاته سوئ دئ هغه قرآن او حديث دي او دا دواړه آسماني وحی دي .

طلباء چي په کلونو کلونو د علم په تلاش کي زيار او محنت گالي ، شپې رڼوي د دوی د علمي سفر مقصودي منزل د قرآن او حديثو زده کړه ده . دا هر څه فنون چي طلباء لولي دا ټول د قرآن او حديثو د زده کړي د پاره د استعداد پيدا کولو په غرض لولي .

د همدې څرگندولو څخه به تاسو ته د حدیثو د دورې اهمیت معلوم سوئ وئ هغه دا چې د طالب د کلونو کلونو د علمي سفر مقصودي منزل همدا د حدیثو دوره او د قرآن زده کړه ده . احادیث د یوه اړخه د قرآن شرح ده او د بله اړخه بیا د فقهي مسائلو دلایل دي نو که څوک غواړي د رسول الله ﷺ وارث د ځان څخه جوړ کړي نو د هغه دا ستره او د ستاینې وړ هیله به هغه وخت پوره کیږي چې د حدیثو د لوستلو شرف ورته حاصل سي پاملرنه :

یو شمېر طلباء او ملا امامان داسي هم سته چې د هغو څخه د یو لړ اقتصادي یا کورني مشکلاتو او کاروباري مصروفیتونو لکبله علم پر نیمه لار پاته سوئ وي ، په دې کسانو کي ځیني خولا داسي هم سته چې د احادیثو د دورې د پاره یې لازم فنون هم لوستي وي او د دورې د پاره علمي استعداد لري ، خو د دورې د شرف څخه د یو لړ اقتصادي او کورني مشکلاتو لکبله بې برخي سوي وي دا ډول ملا امامان که څه هم سپین بیرتوب ته رسېدلي وي بیا هم د پېرزویني له مخي د هغو څخه غوښتنه لرو چې په هر قیمت وي بیا هم د حدیثو دوره په یو مناسب دارالحدیث کي پیل کړي نور دي د نن څخه د سبا په هیله د دې عظیم نعمت څخه ځان نه بې برخي کوي .

هغه طلباء چې د دورې د پاره یې لازم فنون لوستي نه وي ، د دورې د پاره پوره وړتیا او استعداد نه لري او د ځینو ستونزو لکبله د علم زده کړه ځني پاته سوې وي او نور د عمر د زیاتوب یا دنیاوي شغلونو لکبله د علم زده کړي هیلې یې د ناهیلې سره مخ سوې وي دا ډول کسان په ځانگړي ډول که د امامت دنده یې مخ ته بیول که د زده کړي د بشپړولو د پاره کلونه کلونه وخت نسي ورکولای لږ تر لږه د یوه کال د پاره دي په دوره کي د سامع په ډول گډون وکړي ، دا کس که څه هم د دورې استعداد نه لري خو بیا هم د دورې د درسونو څخه یو اندازه برخمن کېدلای سي .

د حدیثو دوره دونه د فیوضاتو څخه ډکه تعلیمي حلقه ده ، چې امي لاهم د امیتوب سره په بینا کېږي او د عقیدې او اخلاقو اصلاح یې په راځي . د حدیثو په دوره کې چې هر څوک گډون کوي هغه که د دورې استعداد ولري او که یې ونه لري پر هغه باندي د نبوي احادیثو د اورېدلو لکبله داسي کیفیت راځي لکه دی چې د رسول الله ﷺ او د صحابه کرامو ﷺ سره سهار او ماښام په هر مجلس کې ناست او مل وي .

راځي چې اوس د حدیثو په دوره کې د لوستل کېدونکو کتابونو او د هغو د مؤلفینو تعارف درته وکړو ، په دې هیله او امید چې د دې سترو اشخاصو د ښکلو صفاتو او معطرو خوینونو د ښکلا او خوشبو څخه موږ هم متاثره سو او په دوئ پسي اقتداء وکړو .

و الله ولي التوفيق .

د دورې کتابونه او د هغو مولفین :

د حدیثو په دوره کې صحاح سته او درې نور د حدیثو کتابونه تدریسېږي . صحاح سته د احادیثو و هغو شپږو کتابونو ته وايي ، چې په هغو کې رانقل سوي حدیثونه په مجموعي ډول د سند له مخي و ټول عالم اسلام ته د منلو وړ او ثابت حدیثونه دي .

د الصحاح الستة نومونه پدې ډول دي :

صحيح البخاري ، صحيح مسلم ، جامع الترمذي ، سنن ابی داود ، سنن النسائي ، سنن ابن ماجه ، د یادوني وړ ده چې صحاح سته هم خپل منځ کې تفاوت او درجې لري په لاندې کړنو کې د حدیثو د دورې د نهو کتابونو د هر کتاب او د هغه مؤلف درېښتو .

دا د فضیلت پگړۍ ان شاء الله په چاپي بڼه تاسو ته ډالۍ کوو په دې هیله او امید چې یو ورځ مو د فضیلت پگړۍ پر سراتاو سي او یا مو د خپلو بچو او طلباوو د

فضيلت د پگړۍ هڅې گړندی او د هغوي مقصودي منزل ته پوره پام سي داسي نه سي چي بچي او طلباوو مو د كعبې په نيت راوتي خو كعبې ته ئې شاه كړې او مخ پر تركستان ځني روان وي .

اول : امام بخاري رحمته الله عليه

د صحيح البخاري د مؤلف كنيته أبو عبدالله دئ ، نوم او نسب يې محمد بن اسماعيل بن إبراهيم بن المغيرة بن بردزبه الجعفي دئ . بردزبه د فارس دئ او د فارسيانو پر دين وو البته د بردزبه زوی مغیره چي د بخاري ورنیکه کيږي د بخارا د والي په لاس ايمان راوړی دئ . د بخارا والي يمان الجعفي نومېدئ نو د اسلام د ولاء لکبله بخاري ته جعفي هم ويل کيږي .

حافظ بن حجر رحمته الله عليه وايي د بخاري د نيکه إبراهيم بن المغيرة په هکله معلومات نه لرم البته د بخاري پلار اسماعيل بن ابراهيم د ابن حبان په وينا د حماد بن زيد او مالک رحمهما الله څخه حديث اورېدلي دي .

امام ذهبي رحمته الله عليه په تاريخ الاسلام کي وايي چي د بخاري پلار د بنه تقوا لرونکو علماوو څخه وو . أحمد بن حفص رحمته الله عليه وايي : زه د بخاري پلار ته ورغلم هغه د مرگ په حالت کي وو ما ته يې وويل : زما د علم له مخي زما په ټول مال کي يوشکمن درهم لا هم نسته .

دا د حلالي نفقي اثر هم دئ چي الله تعالى د اسماعيل د زوی څخه امام بخاري غوندي ستر امام جوړ کړئ .

امام بخاري رحمته الله عليه په ۱۹۴ هجري سنه کي د شوال پر ۱۳ نېټه د جمعې په ورځ تر لمانځه وروسته په بخارا کي زېږېدلی دئ او په ۲۵۶ هجري سنه کي د شنبې په شپه چي د کمکي اختر شپه وه د ۶۲ شپېتو کلونو په عمر د خرتنک په کلي کي چي د سمرقند څخه ۶ ميله ليري واقع دئ وفات او همهلته بنځ کړل سوئ دئ .

بخارا د ما وراء النهر يعني د امود سيند هغي خوا ته په پرتو ښارونو كې تر ټولو غټ ښار دى د بخارا او سمرقند تر منځ ۸ ورځې د پياده تگ لاره ده .

بخاري رحمۃ اللہ علیہ کوچنی وو چې پلار يې وفات سو او خپلي موريتيم را لوی كړئ ويل كېږي چې بخاري په ماشومتوب كې په سترگو پوند سو موريې ابراهيم عليه السلام په خوب كې وليدئ ابراهيم عليه السلام د بخاري رحمۃ اللہ علیہ و مور ته وويل : ستا د ډيري ژړا او دعاو لكبله الله تعالى ستا د زوى سترگي بينا كړې . همداسي وسوه او سهار بخاري په سترگو بينا وو .

ابو جعفر محمد بن ابي حاتم وايي : ما د بخاري څخه پوښتنه وكړه چې ستا د علميت كار څه ډول را پيل سو ؟ هغه را ته وويل : زه په مكتب كې د لسو كلونو يا تر دې لاهم کوچنی وم چې په زړه كې مي د حديثو د زده كړي فكر را ته پيدا سو د لس كلنۍ څخه وروسته د مكتب څخه ووتم يوې اوبلي خوا ته د حديثو په تلائس كې سوم

يوه ورځ استاذ داسي سند بيان كړئ سفيان عن ابي الزبير عن ابراهيم . ما ورته وويل : ابو الزبير د ابراهيم څخه روايت نه دئ كړئ استاذ زما تر ټنه وكړه ما ورته وويل : كه اصلي كتاب در سره وي نو هغه وگوره چې زما خبره در ته ثابتې سي . استاذ ننوت او بيا راووتئ او را ته وې ويل : اې هلكه ! سند څه ډول دئ ؟ ما ورته وويل : الزبير بن عدي عن ابراهيم استاذ خپله ليكنه زما د وينا مطابق اصلاح كړه يعني ابو الزبير يې په زبير بن عدي وليكئ او ويې ويل ته رښتنى اوصا دقه يې .

د بخاري رحمۃ اللہ علیہ يوه ملگري ورته وويل : ته پر دې مهال د څو كلونو وې ؟ بخاري ورته وويل : د يولسو كلونو وم .

بخاري رحمۃ اللہ علیہ وايي په شپاړس كلنۍ كې مي د ابن المبارك او وكيع كتابونه ياد كړل او د اصحاب الراي يعني د فقهاوو په ويناو و هم پوهيدم بيا د خپلي مور او خپل

مشرور احمد سره مکې ته ولاړم د حج د ادائني څخه وروسته مي ورور بخارا ته ستون سو او هلته وفات سو او بخاري په مکه کي د حديثو د زده کړي د پاره پاته سو .
بخاري رحمۃ اللہ علیہ وايي په اتلس کلنۍ کي مي کتاب قضايا الصحابة والتابعين و آقاويلهم تصنيف کړئ او همدا ډول التاريخ الكبير مي د نبي ﷺ د قبر سره د شپې د سپوږمۍ په پنا کي وليکئ .

امام بخاري رحمۃ اللہ علیہ دونه څيرک او د قوي حافظې څښتن وو ، ويل کېږي چي په وړکتوب کي يې اويا زره حديثونه يو په بل پسې ياد وه او يو کتاب چي به يې يو ځل تر نظر تېر کړئ نو ټول به يې ياد سو بيا يې د هغه کتاب کتلو ته اړتيا نه درلودل .

محمد بن حمدويه وايي ما د بخاري څخه واورېدل هغه ويل : زما يو لک صحيح حديثونه ياد دي او دوه لکه مي غير صحيح حديثونه ياد دي او د صحيح البخاري حديثونه ما تقريبا د شپږو لکو حديثونو څخه را ايستلي دي .

امام بخاري رحمۃ اللہ علیہ د حديثو د علتونو په پېژندنه کي دونه مهارت درلودئ ، چي يو ځل امام مسلم رحمۃ اللہ علیہ ورته وويل : اي د استاذانو استاذه ! د محدثينو سرداره ! د حديثو د علتونو طبيبه ! اجازه را کړه چي ستا پښې درمچ کړم .

امام ترمذي رحمۃ اللہ علیہ وايي : ما په تاريخ او د حديثو د سندونو او علتونو په پېژندنه کي تر محمد بن اسماعيل يعني بخاري رحمۃ اللہ علیہ غټ عالم نه په عراق او نه په خراسان کي ليدلی دئ .

احمد بن عدي وايي : ما د څو شپخانو څخه اورېدلي دي ، چي هغو حکايت کاوه چي بخاري و بغداد ته راغی نو څو تنو محدثينو وغوښتل چي بخاري رحمۃ اللہ علیہ وازمايي نو د سلو حديثونو متنونه او سندونه يې سره واپول د يوه حديث متن يې د بل حديث و سند ته واپوئ او بيا يې يوه يوه نفر ته لس لس حديثونه ورکړه ترڅو بخاري ته يې واوروي ، د بغداد خلک او د دې ترڅنگ د خراسان او نورو وطنونو مسافران ټول سول ،

څه مهال چي د خلکو مجمع جوړه سوه نويو تن ولاړ سو د خپلو لسو حديثونو څخه يې د يوه يوه حديث سند او متن بيانوه امام بخاري چي به د هر حديث سند او متن واوريدئ نو ورته و به يې ويل : پدې حديث علم نه لرم ، کومو کسانو چي د بخاري د امتحان لکبله د دې حديثونو متنونه او سندونه اړولي وه هغو يوه و بل ته کتل چي سپړي ډېر ځيرک او پوه دئ ، خو کوم کسان چي ناخبره وه هغو ته بخاري رحمۃ اللہ علیہ کمزوري وښکارېده .

دې لسو کسانو چي هر يوه په نوبت لس لس حديثونه بخاري ته واورول او بخاري د هر حديث په جواب کي ورته ويل چي علم نه په لرم د دوي د فراغت وروسته بخاري هر نفر ته د هغه د هر حديث متن او سند بيان کړئ ، چي تا د اول حديث متن داسي او سند داسي بيان کړئ خود دې حديث متن او سند اصلا داسي دئ .

دوي چي دا سل حديثونه په څه ډول ورته بيان کړي وه بخاري په هغه ډول ورته بيان کړل او غلطې يې هم ورته په گوته کول چي د دې حديث متن داسي او سند يې داسي دئ نو ټولو خلکو د امام بخاري پر ځيرکتيا ، قوي حافظي او علميت اعتراف وکړئ او دا د الله فضل دئ چي چا ته وغواړي هغه ته يې ورکوي .

امام بخاري رحمۃ اللہ علیہ ډېر کتابونه تصنيف کړي دي لکه الأدب المفرد ، بر الوالدين ، تاريخ الكبير ، تاريخ الأوسط ، تاريخ الصغير ، خلق افعال العباد . حافظ ابن حجر رحمۃ اللہ علیہ وايي : دا کتابونه ټول موجود دي او په اورېدلو يا اجازه يې موږ ته روايت سوئ دئ .

امام بخاري رحمۃ اللہ علیہ له دې پرته نور تصنيفونه هم لري لکه ، جامع الكبير ، مسند الكبير ، تفسير الكبير ، کتاب الأثرية ، کتاب الهبة ، أسامي الصحابة ، کتاب الوحان ، کتاب المبسوط ، کتاب الکنى او کتاب الفوائد .

د امام بخاري رحمۃ اللہ علیہ په حفظ ، تقوا او زهد د ده موافق او مخالف ټول قایل وه او په محدثينو کې د امير المؤمنین في الحديث ، ناصر الأحاديث النبویة او ناشر المواريث المحمدیة په لقب یادېدئ .

امام احمد بن حنبل رحمۃ اللہ علیہ وايي : خراسان د محمد بن اسماعيل په شان بل نه دی زېږولی .

د بخاري او مسلم شيخ محمد بن بشار رحمۃ اللہ علیہ وايي په نړۍ کې د حديثو حافظان څلور دي ابو الزرعة په ري کې ، مسلم په نيشاپور کې ، دارمي په سمرقند کې او بخاري په بخارا کې .

علي بن حجر رحمۃ اللہ علیہ وايي : بخاري په دوی ټولو کې زياد پوه ، بصيرت والا او ځيرک وو .

دې ته ورته بې شمېرو سترو سترو امامانو بخاري په ډېرو خوږو او د واقعيت موافق عبارتونو کې ستايلي دي .

امام بخاري رحمۃ اللہ علیہ په روژه کې هره ورځ يو يو ختم کاوه او د تراويح څخه وروسته د شپې په لمانځه کې يې په هرودرو شپو کې ختم کاوه او د پېشلمې په مهال يې ديارلس رکعت ته تهجد کاوه .

امام بخاري رحمۃ اللہ علیہ د چا غيبت نه کاوه او ويل يې چې زه اميد لرم چې په آخرت کې به الله جبار مكرم د چا د غيبت حساب راسره و نه کړي او وايي د څه مهال څخه چې زه پدې پوهېدلی يم ، چې غيبت خپله غيبت کونکي ته زيان رسوي نو د هغه وخت څخه مي د چا غيبت نه دی کړئ .

يو چا بخاري رحمۃ اللہ علیہ ته وويل چې ځيني کسان ستا د تاريخ د کتابونو لکبله تا ته گوته نيسي او وايي چې په تاريخي حکايتونو کې د خلکو غيبت راځي ، بخاري ورته

وویل: هغه موږ د نورو څخه د روایت په ډول بیان کوو موږ یې د خپله ځان څخه نه بیان وو.

امام بخاري رحمۃ اللہ علیہ ته د خپل پلار څخه ډېر مال په میراث پاته سو د هغه څخه یې صدقه او خیرات کاوه، د طالبانو سره یې ډېر احسان کاوه او په سخاوت کې یې لاسونه اوږده وه او خوراک یې هم ډېر کم کاوه.

امام بخاري رحمۃ اللہ علیہ چې نیشاپور ته ورتلی نو د نیشاپور خلک او علماء دوه درې رباطه مخته د استقبال د پاره ورته راوتلي ول او څه مهال چې بېرته بخارا ته ستنېدئ نو د ښار څخه درې میله د باندې د استقبال د پاره څپمه ورته درول سوې وه.

په بخارا کې یې څه مده تدریس کاوه، د ښار امیر خالد بن محمد الذهلي چې د عباسي خلافت نائب وو د بخاري سره نرمي کوله او غوښتنه یې ځني لړل چې صحیح البخاري د ده په قصر کې ورته تدریس کړي خو بخاري د دې کار څخه منع وکړل او قاصد ته یې وویل چې والي صاحب ته ووايه: زه علم نه خواروم او نه علم د پاچاهانو دروازو ته وروړم که دی و علم ته څه اړتیا لري نو زما مسجد او کور ته دي راځي.

خو که دا خبره یې خوښه نه وي نو بیا خو دی واک لري زما د تدریس مخه دي ونیسي ترڅو د قیامت په ورځ د الله جبارک الله په حضور کې عذر ولرم زه خو علم نه سم پټ کولای.

والي بیا نفر ورته راوړلې چې زما و اولادونو ته یوه ځانگړې تدریسي حلقه جوړه کړه او نور کسان مه ورسره پرېږده بخاري د دې څخه هم منع وکړل او ویې ویل: دا جایزه ده چې زه ځینو ته د حدیثو د اورېدلو اجازه ورکړم او ځیني نور بیا ورڅخه منع کړم.

د بخارا د والي او امام بخاري ترمنځ اړیکي ترینگلي سوې او کرکه یې ترمنځ پیدا سوله، خالد د بخارا والي حریش بن ابی الورقاء او نور علماء د امام بخاري په مخالفت

کي د ځان ملگري کړل ، هغو د بخاري پر تگ لاري او مذهب نيوکي وکړې او والي و امام بخاري ته د ښار څخه د وتلو امر وکړی .

بخاري رحمۃ اللہ علیہ هغو ته داسي ښرا وکړه : يا الله د دوی په ځانونو ، اولادونو او کورنيو کي په دوی هغه څه ووينه چي دوی يې زما سره د کولو اراده کړې ده .

الله جبار د بخاري ښرا د دوی په حق کي قبوله کړه مياشت لانه وه تېره سوې ، چي د عباسي خلافت لخوا د بخارا د والي خالد د بندي کولو او په ښار کي يې د رسوا کولو فرمان صادر سو ، خالد پر خري باندي په ښار کي وگرځول سو او د مرگ تر مهاله په جيل کي پاته سو ، نورو کسانو چي د ده سره د امام بخاري په ځورونه کي مرسته کړې وه هغوی هم الله جبار د سختو کړاونو او مشکلاتو سره مخ کړل .

امام بخاري رحمۃ اللہ علیہ چي څه مهال د بخارا څخه ووتی نو د سمرقند خلکو خط ورته راولېږدی او و سمرقند ته يې بلنه ورکړه ، امام بخاري د سمرقند په لور رهي سو ، د سمرقند څخه ۶ ميله دباندي د خرتنک کلی دی ، څه مهال چي بخاري د خرتنک کلي ته ورسېدی هلته يې خپلوان وه او د هغو سره ميلمه پاته سو امام بخاري په خرتنک کي وو چي خبر ورته راغی چي په سمرقند کي د ده د ورتلو لکبله د خلکو تر منځ شخړه او جنجال را پيدا سوئ دی ځيني کسان د بخاري د ورتلو پلوي کوي او ځيني نور يې بيا د ورتلو سخت مخالفت کوي .

امام بخاري رحمۃ اللہ علیہ په خرتنک کي څه مده پاته سو ترڅو موضوع ښه روښانه سي پدې وخت کي بخاري ناروغ هم سو ، د سمرقند لخوا استازي راغلل او د بخاري څخه يې غوښتنه کول چي سمرقند ته ورسره ولاړ سي ، امام بخاري د هغو بلنه ومنل ، موزې يې په پښو کړې لنگو ته يې وتړل او د سپرلی پر خوا وررهي سو فقط چي څو قدمه يې د سپرلی پر خوا واخستل ملگرو ته يې وويل : ما پرېږدی ضعف را ته پېښ سو هغو هم

پریښوی ، یوه شپه یې تر لمانځه وروسته دعاوي وکړې په دعا کي یې دا هم وویل :
اللهم أنه قد ضاقت علي الأرض بما رحبت فاقبضني إليك .

ژباړه : یا الله ! مخکه د پراختیا سره پر ما تنگه سوه ته مي روح در قبض کړه .
بیا یې څنگ ووايه پسې وفات سو او تر بدن یې تر هغه مهاله چي په کفن کي پیچل
کېدی خولې وتلې .

امام بخاري رحمته الله علیه په ۲۵۶ هجري سنه کي د شنبې په شپه چي د کمکي اختر شپه
وه د ۶۲ شپېتو کلونو په عمر البته دیارلس ورځي کم په خر تنک کي وفات او هلته ښخ
کړل سو څه مهال چي لمونځ ورکول سو او په قبر کي کښېښودل سو نو د قبر د خاورو څخه
یې څو ورځي د مشکو په شان ښه بوی ولاړیدی

بیت : جمال همنشین در من اثر کرد ورنه من همان خاکم که بودم
د ملگري ښکلا پر ما اثر وښنده که د ملگري اثر نه وای نوزه خو هغه خاوره يم چي مخته
وم .

دا هم د امام بخاري رحمته الله علیه د مړیني څخه وروسته د هغه کرامت دی چي الله جبارک الله په خلکو
ولیده .

الله جبارک الله دي وموږ او تاسو ټولو ته د متقیانو ، عالمانو او صالحانو ملتیا را په برخه
کړي ، ځکه د ښه ملگري ښه اثر او د بد ملگري بد اثر پر چالو یوږي .
د ښه او بد ملگري د اثر مثال رسول الله صلی الله علیه و آله داسي بیان کړی دی :

مَثَلُ الْجَلِيسِ الصَّالِحِ وَالسَّوِّءِ كَمَثَلِ الْمَسْكِ وَالنَّافِخِ الْكَبِيرِ فَحَامِلُ الْمَسْكِ إِمَّا أَنْ
يُخَذِيكَ وَإِمَّا أَنْ تَبْتَاعَ مِنْهُ وَإِمَّا أَنْ تَجِدَ مِنْهُ رِيحًا طَيِّبَةً وَنَافِخُ الْكَبِيرِ إِمَّا أَنْ يُحْرِقَ
ثِيَابَكَ وَإِمَّا أَنْ تَجِدَ رِيحًا خَبِيثَةً (رواه البخاري عن أبي موسى)

ژباړه : د صالح او بد همناستي مثال د مشکو والا او د بنې والا دی مشک والا به يا مشک درکړي يا به مشک ځني رانیسي او يا به ښه بوی ځني بوی کړي او بنې والا يعني پښ به يا جامې په اور دروسوزي او يا به يې دودانو بد بوی درته ورسپري .

صحيح البخاري :

صحيح البخاري تر ټولو لومړنی کتاب دی ، چي يوازي او يوازي صحيح احاديث پکښي را جمع سوي دي تر صحيح البخاري وړاندي که څه هم د حديثو کتابونه تصنيف سوي وه خو په هغو کي د صحيح او مرفوع احاديثو څخه علاوه نور احاديث هم را جمع سوي وه .

شاه ولي الله دهلوي رحمته الله عليه وايي : تر ټولو په لومړي ځل کي چي محدثينو د حديثو کتابونه ليکلي دي هغه يې په څلورو بېلابيلو فنونو کي ليکلي دي ، چا يوازي د سنن يعني د احکامو د فن احاديث د کتاب په شکل ليکلي دي لکه د امام مالک رحمته الله عليه موطا چا بيا د تفسير په برخه کي احاديث ليکلي دي لکه د ابن جريج رحمته الله عليه کتاب او چا بيا د سيرت په برخه کي احاديث را جمع کړي دي لکه د محمد بن اسحاق کتاب چا بيا د زهد احاديث ليکلي دي لکه د ابن المبارک رحمته الله عليه کتاب .

امام بخاري رحمته الله عليه وغوښتل چي دا څلور واړه فنون يعني احکام ، تفسير ، سيرت او زهد يو ځايي وليکي او يوازي هغه احاديث پکښي وليکي چي د بخاري څخه منته او يا د بخاري په زمانه کي علماوو هغه صحيح احاديث بللي دي او هغه هم مرفوع او مسند وي يعني د رسول الله ﷺ فعل يا قول وي او په متصل سند را نقل سوي وي البته د صحابه کرامو ويناوي او معلق احاديث چي په بخاري کي را نقل سوي دي هغه تبعادي يعني اصلا مقصودي احاديث مرفوع او مسند احاديث دي .

نو له همدې کبله امام بخاري صحيح البخاري د : المسند الجامع الصحيح المختصر من أمور رسول الله ﷺ وسننه وأيامه په نامه نومولی دی .

د دې نامه مقصد دا دئ چې په صحيح البخاري کي د رسول الله ﷺ ديني کارونه تگ لاري او ورځني واقعات په لنډ ډول په صحيح او متصل سند په هر اړخيز ډول پکښي را نقل سوي دي .

د الجامع مقصد دا دئ چې د احاديثو د هر باب احاديث پکښي را جمع سوي وي محدثينو ټول احاديث پر اتو برخو يا بابونو باندي ويشلي دي چې عبارت دي له عقايد ، احکام ، تفسير ، رفاق ، سير ، تاريخ ، مناقب ، فتن او په بخاري کي د دې اتو بابونو احاديث را جمع سوي دي ، نو ځکه و بخاري ته جامع ويل کيږي .

د امام بخاري رحمته الله عليه اصلي مقصد د صحيح او مسند احاديثو يوځايي را جمع کول دي ، خو د دې سره يې د مسائلو استنباط او په طلباوو کي د استدلال او استنباط د استعداد را پيدا کولو په موخه احاديث په بېلابيلو بابونو کي را نقل کړي دي او هر باب ته يې عنوان ورکړئ چې په اصطلاح ترجمه الباب ورته وايي او بابونو ته يې دا ډول ترجمې يا عنوانونه ورکړي دي ، چې د ده څخه وړاندي چاهم داسي علمي ابتکار نه دئ کړئ او علماوو هغه ته د حيرت گوتې په غاښ نيولي دي .

د بخاري د بابونو ترجمې او عنوانونه د بخاري د فقاهت او څيرکتيا ښکاره شواهد دي ، نو ځکه علماء وايي : فقه البخاري في تراجمه يعني د بخاري پوهه د هغه د بابونو د ترجمو او عنوانو څخه څرگند يږي .

ابن الصلاح رحمته الله عليه وايي د بخاري احاديث د مکرر حديثونو په شمول ۷۲۷۵ حديثونه دي امام النواوي رحمته الله عليه هم د ابن الصلاح شمېره صحيح بللې ده او څه تفصيل يې ورکړی دی خو ابن حجر بيا پر دې شميره ۱۲۲ حديثونه ورافاضه کوي او وايي چې د بخاري ټول حديثونه ۷۳۹۷ دي .

مکرر حديث که و نه شمېرل سي نو د بخاري ټول حديثونه ۱۶۰۲ کيږي خو د دې
 څخه علاوه د ۱۵۹ مرفوع حديثونو متنونه يې په معلق ډول هم ذکر کړي دي که دا هم ور
 سره جمع سي نو د بخاري د غير تکراري حديثونو شمېر ۱۷۶۱ ته رسيږي .

د بخاري د معلقو احاديثو شمېر ۱۳۴۱ ته رسيږي خو زيات شمېر پکښي تکراري

دي .

د بخاري د کتاب په نامه عنوانونه لکه کتاب العلم او داسي نور ۱۶۰ کيږي او

بابونه يې ۳۴۵۰ کيږي .

د بخاري رَضِيَ اللهُ عَنْهُ د مشايخو او استاذانو شمېر چي په بخاري کي يې روايت ورڅخه
 کړئ دئ ۲۸۹ کسان دي او د بخاري هغه مشايخ چي د هغوی څخه مسلم روايت نه دی
 کړی بلکي يوازي بخاري روايت ځني کړئ دئ د هغو شمېر بيا ۱۳۴ کسان کيږي .

بخاري ۲۲ ثلاثيات لري يعني په درې کسيز سند يې د رسول الله ﷺ څخه
 متصل روايت کړئ دئ لکه څه ډول چي په کتاب العلم کي په باب اِثْم من كذب على
 النبي ﷺ کي وايي :

حدثنا مكي بن ابراهيم قال حدثنا يزيد بن أبي عبيد عن سلمة بن الأكوع رضي الله عنه قال
 سمعت النبي صلى الله عليه وسلم يقول : من يقل علي ما لم أقل فليتبوأ مقعده من النار .

ژباړه : نبي ﷺ وايي : که څوک پر ما داسي څه ووايي چي ما نه وي ويلې نو هغه
 دي په اور کي خپل ټيک ځای واخلي .

دا حديث بخاري د مکي هغه د يزيد هغه بيا د سلمه بن الاکوع په ذريعه د رسول الله ﷺ
 څخه بيان کړئ دئ .

صحيح البخاري د قرآن پاک څخه وروسته تر ټولو افضل او اصح کتاب دئ د امام

بخاري څخه په ثابت سند حکايت کيږي چي وايي ما خوب ليدئ ، چي د رسول الله ﷺ
 په مخ کي ولاړ يم او په مچ شروني د رسول الله څخه مچان شرم . د يو معبر څخه مي د

خوب تعبیر وپوښتی هغه را ته وویل ته به د رسول الله ﷺ څخه پر هغه باندي د درواغ ویلو مخ نیوی وکړې ، دغه خوب زه د صحیح احادیثو را جمع کولو ته وهڅولم .
 همدا ډول بخاري وایي زه د اسحاق بن راهویه په مجلس کي وم او د ده یو ملگري وویل : که یو څوک په مختصر ډول د رسول الله ﷺ صحیح احادیث چي د سند له مخي د صحت په خورا اعلی درجه کي وي را جمع کړي نو دا به ډېر ښه وي او د عمل کونکو د پاره به اسانتیا راولي او ودې ته به نه اړ کيږي چي ومجتهدينو ته د حدیثو د صحت معلومولو د پاره مراجعه وکړي .

بخاري رحمۃ اللہ علیہ وایي دې خبري زما په زړه کي ځای ونيوئ او بیا مي صحیح البخاري تصنيف کړئ .

بخاري رحمۃ اللہ علیہ وایي چي ما په صحیح البخاري کي چي هر حدیث لیکلی دی د هغه دمخه مي غسل او دوه رکعته لمونځ کړئ دی او د شپاړسو کلونو په مده کي مي صحیح البخاري لیکلی دی او د صحیح البخاري حدیثونه مي د شپږو لکو حدیثونو څخه را انتخاب کړي دي .

پر صحیح البخاري ډېري شرح لیکلي سوي دي ، چي د هغو یو شمېر په لاندې ډول دي :

- ۱- فتح الباري شرح صحیح البخاري : دا د ابو الفضل احمد بن علي بن حجر العسقلاني الشافعي رحمۃ اللہ علیہ شرح ده . عسقلاني ۸۵۲ هجري قمري سنه کي وفات سوئ دی .
- ۲- عمدة القاري : دا د علامه بدر الدين ابو محمد محمود بن احمد العيني الحنفي شرح ده . بدر الدين عيني رحمۃ اللہ علیہ په ۸۵۵ هجري قمري سنه کي وفات سوئ دی .
- ۳- اعلام السنن : دا د ابو سليمان احمد بن محمد بن ابراهيم بن خطاب البستي الخطابي رحمۃ اللہ علیہ شرح ده . ابوسليمان د افغانستان د تاريخي ښار بست اوسيدونکی دی په ۳۸۸ هجري قمري سنه کي وفات سوئ دی .

۴- شرح ابن بطلال : دا د ابو الحسن علي بن خلف المالکي مشهور په ابن بطلال رحمۃ اللہ علیہ شرح ده . غالبه يې د مالکي فقه ده . ابن بطلال رحمۃ اللہ علیہ په ۴۴۹ هجري قمري سنه کي وفات سوئ دئ .

۵- التلويح : دا د حافظ علاء الدين مغلطاي بن قليج التركي المصري رحمۃ اللہ علیہ شرح ده . حافظ علاء الدين په ۷۰۲ هجري قمري سنه کي وفات سوئ دئ .

۶- الكواكب الدراري : دا د شمس الدين محمد بن يوسف بن علي الكرمانی رحمۃ اللہ علیہ شرح ده . کرمانی په ۷۸۶ هجري قمري سنه کي وفات سوئ دئ .

۷- فيض الباري شرح صحيح البخاري : دا د مولنا محمد انور شاه کشميري رحمۃ اللہ علیہ شرح ده . مولنا محمد انور شاه کشميري په ۱۲۹۲ هجري قمري سنه کي زېږېدلی دئ او په ۱۳۵۲ سنه کي وفات سوئ دئ .

۸- ارشاد الساري : دا د احمد بن محمد الخطيب القسطلاني رحمۃ اللہ علیہ شرح ده . قسطلاني په ۹۲۳ سنه کي وفات سوئ دئ .

دوهم : امام مسلم رحمۃ اللہ علیہ :

د صحيح مسلم د مؤلف کنيت ابو الحسين دئ نوم او نسب يې مسلم بن الحجاج بن مسلم بن ورد بن کوشاذ دئ .

امام مسلم ته د نسب له کبله القشيري او د وطن لکبله النيسابوري ويل کيږي . قشيري د قاف په پېښ او د سين په زورد عربو مشهوره قبيله ده او نيساپور د خراسان د ښارونو څخه يو ښار دئ .

امام مسلم د حديثو د علم په ډگر کي د ډېر لوړ شان او مقام څښتن و و د خپل عصر پر څلکو باندي يې په علمي مهارتونو کي وړانديتوب ټولو ته منل سوئ و و آن تر دې چې د مسلم رحمۃ اللہ علیہ د زمانې دوو سترو امامانو او د حديثو حافظانو ابو الزرعة او ابو حاتم

د مسلم پر ستر علمي مقام شاهدي ورکړې او دی يې د خپل عصر تر ټولو ستر عالم بللی دی .

امام مسلم رحمته الله عليه په ۲۰۲ هجري کال کې زېږېدلی دی ځينې وايي چې په ۲۰۴ هجري قمري کال کې او ځينې بيا وايي په ۲۰۶ هجري قمري سنه کې زېږېدلی دی .
امام مسلم رحمته الله عليه د ۵۵ کلونو په عمر د نيساپور څخه بهر په نصرآباد کې د يکشنبې په ورځ پر ۲۵ د رجب په ۲۶۱ هجري سنه کې وفات سوئ دی .

امام مسلم د يحيى بن يحيى النيسابوري ، أحمد بن حنبل ، إسحاق بن راهويه ، عبدالله بن مسلمة القعبي رحمته الله عليه او نورو سترو مشايخو څخه احاديث اورېدلي دي .

د امام مسلم رحمته الله عليه څخه د خپلي زمانې غټو امامانو او د احاديثو حافظانو روايات کړي دي چې د هغو د ډلي څخه ابو حاتم الرازي ، موسى بن هارون ، احمد بن سلمة ، ابو عيسى الترمذي ، ابو بکر بن خزيمه ، يحيى بن صاعد ، ابو عوانة الاسفرائيني رحمته الله عليه هم دي .

امام مسلم رحمته الله عليه ډېر ستر او گټور کتابونه تاليف کړي دي لکه جامع الكبير على الأبواب ، مسند الكبير على أسماء الرجال ، الأسماء والكنى ، كتاب العلل ، كتاب الوجدان ، كتاب التمييز ، كتاب حديث عمرو بن شعيب ، كتاب مشايخ مالک ، كتاب مشايخ الشوري ، كتاب أوهام المحدثين ، كتاب من ليس له إلا راو واحد ، كتاب طبقات التابعين ، كتاب المخضرمين او داسي نور خو د امام مسلم تر ټولو ستر او مقبول کتاب صحيح مسلم دی او دا کتاب د الله تعالى لخوا پر دې مسلمان امت باندي يوه لويه پيروزينه او احسان دی .

صحيح مسلم د امام مسلم رحمته الله عليه پر اخلاص او علمي مهارتونو يو ستر شاهد دی ، ځکه صحيح مسلم د حديثو د فن د عجائبو يوه لويه خزانه ده په ځانگړي ډول د احاديثو سندونه او متونه يې په داسي بشکلي ډول وډلي او بيان کړي دي چې د احاديثو

په کتابونو کې يې هېڅ ساری نه ليدل کيږي آن تر دې چې د سند او متن د وډني او بيان له مخې صحيح مسلم پر صحيح البخاري لا هم فوقيت او لوړتيا لري . که څه هم صحيح البخاري د راويانو د وثوق او اعتماد او نورو وجو هاتو لکبله د صحيح مسلم څخه منځته او لوړ دئ او د ټول امت په اتفاق د قرآن کریم څخه وروسته صحيح البخاري اصح د کتابونو دئ .

امام مسلم رحمته الله عليه د نبوي احاديثو سره دونه زياته علاقه لرل چې وايي يوه ورځ د حديثو د مذاکرې په مجلس کې چا د يو حديث يادونه ورته وکړه خو د لره په ذهن کې هغه حديث نه وريادېدئ د همدې حديث د تلابن د پاره کور ته ننوتئ د خرما ټوکړی ورته را وړل سو ، امام مسلم د حديث په فکر کې ووترسهاره يې د حديث تلابن کاوه او يوه يوه خرما به يې وځولې ته اچول او خوړل به يې . سهار يې حديث پيدا کړئ خو د حديث د تلابن په فکر کې خوراک ته متوجه نه وود ټوکړی ټوله خرما يې خوړلې وه او د همدې ډېر خوراک لکبله وفات سو .

وايي : أبو حاتم الرازي امام مسلم رحمته الله عليه په خوب کې وليدئ او پوښتنه يې ځني وکړه چې څه حال دي دئ ؟ هغه ورته وويل : الله تبارک و تعالي زما سره دونه احسان وکړئ چې د جنت په هر ځای کې يې د اوسېدو او تلوراتلو اجازه را ته کړې ده .

صحيح مسلم :

صحيح مسلم د أبو الحسين مسلم بن الحجاج القشيري الشافعي رحمته الله عليه تصنيف دئ او د هغو دوو صحيحينو څخه دئ چې تر قرآن کریم وروسته تر ټولو اصح کتابونه دي . صحيح مسلم په صحاح الستة ووکي دوهم مقام لري .

امام مسلم رحمته الله عليه وايي : ما صحيح مسلم د درو لکو اورېدل سوو حديثو څخه ليکلی دئ او په دې کتاب کې چې مي کوم حديثونه ليکلي دي هغه مي د حجت او

دليل له مخي پکښي ليکلی دي او کوم شی چي مي نه دئ پکښي ليکلی هغه مي هم د حجت او دليل په اساس پرېښی دئ .

امام مسلم رحمته الله عليه وايي ما خپل کتاب صحيح مسلم و امام أبو الزرعة الرازي ته وړاندې کړئ هغه چي به په يو حديث کي علت ته اشاره وکړه نو هغه حديث به مي د کتاب څخه حذف او ليري کاوه او کوم حديث چي به يې صحيح او بې علتته وباله هغه مي په کتاب کي ليکئ .

امام مسلم د صحيح مسلم په مقدمه کي څرگندونه کړې ده چي ده په لنډ ډول بېله ډېر تکراره څخه د احکامو ، ثوابونو ، عذابونو ، ترغيبولو ، بېرولو او د نورو بابونو اړوند هغه احاديث راجمع کړي دي چي په صحيح سندونو را نقل سوي دي او هم علماوو ته منل سوي او په خپل منځ کي يې لاس پر لاس قبول کړي دي ، ځکه چي وايي بيخي زياد شمېر احاديث په تکراري ډول را نقلول څوک د حديثو د معنا د فهمولو څخه اخته کوي او هم يې د حديثو څخه د مسئلو د استنباط او را ايستلو څخه بوختوي او بل دا چي څوک زياد شمېر د سند له مخي سقيم يعني ناسم حديثونه يادوي نو تر هغه دا غوره ده چي لږ صحيح حديثونه ياد کړي .

د مسلم لوړ سند رباعيات يعني څلور کسيز سندونه دي چي په هغو کي يې يو دا دئ : حدثنا سويد بن سعيد قال حدثنا مروان الفزاري عن أبي مالك سعد بن طارق عن أبيه رضي الله عنه قال سمعت رسول الله صلى الله عليه وسلم يقول من قال لا إله إلا الله وكفر بما يعبد من دون الله حرم ماله ودمه وحسابه على الله (مسلم)

ژباړه : رسول الله ﷺ فرمايلي دي څوک چي لا اله الا الله ووايي او بېله الله ﷻ څخه چي د کومو شيانو عبادت کيږي د هغو خدايي ونه مني نو د ده مال او وينه حرمت والا گرځي او حساب يې پر الله ﷻ دی .

پورتني حديث مسلم د سويد ، مروان ، سعد او طارق په سند د رسول الله ﷺ څخه را نقل كړي دي .

امام النواوي رحمته الله عليه وايي : امام مسلم د حديثو په فن كې ډېر كتابونه ليكلي دي چي يويې همدا صحيح مسلم دي چي نهايي ډېر شهرت لري او په تواتر ثابت دي چي دا د امام مسلم تصنيف كړي كتاب دي .

د صحيح مسلم يوه ځانگړتيا دا ده چي د حديثو متن ته يې په ډېره اسانتيا څوك ځان رسولای سي او هم د حديث بېلابېل سندونه او په متن كې د اختلاف ټكي ورته معلومېدلای سي ، ځكه امام مسلم هر متن په يو وړ او مناسب ځای كې ليكلي دي او بيا يې د همدې حديث ټول هغه سندونه چي ده ته د منلو او خوښۍ وړ دي ورسره يو ځای كړي دي او هم يې د متن مختلف الفاظ بنودلي دي چي د متعددو سندونو لكبله پر حديث باندي د طالب العلم اعتماد او باور زياتيږي او د متن په مختلفو الفاظو د حديث مراد او مفهوم ښه ترا واضح او څرگنديږي چي دا د صحيح مسلم يوه داسي ستره او گټوره ځانگړتيا ده چي صحيح البخاري يې لاهم نه لري .

ابن الصلاح رحمته الله عليه وايي امام مسلم ابو الزرعة ته راغی او د څه گڼي مجلس كولو څخه وروسته ځني ولاړ سو يو چا ابو الزرعة ته وويل : ده څلور زره احاديث په خپل كتاب كې را جمع كړي دي ابو الزرعة ورته وويل : نور صحيح احاديث يې چا ته پرېښول ؟

شيخ ابن الصلاح وايي د څلوروزو حديثونو څخه يې مراد غير تكراري حديثونه دي ، ځكه چي د صحيح مسلم حديثونه د تكراري حديثونو سره ۷۲۷۵ حديثونه كيږي .

امام مسلم رحمته الله عليه صحيح مسلم د بابونو پر ډول ترتيب او وډلي دي البته بابونو ته يې ترجمې او عنوانونه نه دي وركړي . د صحيح مسلم په ځينو نسخو كې چي بابونو ته ترجمې او عنوانونه وركول سوي دي دا نورو كسانو وركړي دي لكه څه ډول چي امام

النواوي وايي د چا عنوانونه ښه او د چا ده بيا ناسم دي يا يې عبارت ناقص وي او يا يې الفاظ يې خونده او يا بله نيمگړتيا لري .

امام النواوي رحمته الله عليه وايي زه به ان شاء الله کونښن وکړم چي هر باب ته په ډېر ښه تعبير د باب وړ ترجمه او عنوان ورکړم .

امام مسلم رحمته الله عليه د صحيح مسلم په مقدمه کي ليکلي دي چي زه احاديث پر درو برخو وېشم لومړۍ برخه هغه احاديث دي چي د حديثو د حافظانو څخه تر ټولو غښتلي او قوي حافظې لرونکو کسانو را نقل کړي دي . دوهمه برخه هغه احاديث دي چي راويان يې په حفظ او پياوړتيا کي ميانه او مستور دي او دريمه برخه بيا د ضعيفو او پرېښودل سوو راويانو حديثونه دي .

امام مسلم رحمته الله عليه وايي : چي د اول قسم څخه چي فارغ سم بيا د دوهم قسم حديث پسي بيانوم البته دريم قسم چي د کمزورو راويانو حديثونه دي هغه ته بيا هيڅ پام نه اړوم .

دا چي د امام مسلم د دې تقسيم څخه څه مراد دي علماء پدې کي مختلف نظرونه لري حاکم او بيهقي وايي مسلم د اولي ډلي احاديث را نقل کړي دي خو د دوهمي ډلي د احاديثو تر نقلولو وړاندي وفات سوئ دئ .

پر صحيح مسلم ډيري شرحي ليکلي سوي دي چي يوشمېري يې په لاندي ډول دي :

۱- المنهاج في شرح صحيح مسلم بن الحجاج : دا د امام حافظ ابوزکريا محيي الدين يحيى بن شرف الخرامي النووي رحمته الله عليه شرح ده . امام النووي شافعي مذهب دئ چي په ۶۷۶ هجري قمري سنه کي وفات سوئ دئ .

۲- إكمال المعلم في شرح صحيح مسلم : دا د قاضي عياض بن موسى اليحصبي رحمته الله عليه شرح ده قاضي عياض مالکي مذهب دئ چي په ۵۴۴ هجري قمري سنه کي وفات سوئ دئ پدې شرح المعلم بفوائد كتاب مسلم بشپړ سوئ دئ المعلم د ابو

عبدالله محمد بن علي المارزي رحمۃ اللہ علیہ چي په ۵۳۶ هجري قمري سنه کي وفات سوئ دئ شرح ده .

۳- المفهم لما أشكل من تلخيص كتاب مسلم : دا د أبو العباس أحمد بن عمر بن إبراهيم القرطبي رحمۃ اللہ علیہ چي په ۶۵۶ هجري قمري سنه کي وفات سوئ دئ شرح ده .

۴- إكمال المعلم : دا د أبو عبدالله محمد بن خليفة رحمۃ اللہ علیہ شرح ده محمد بن خليفه مالکي دی او په ۸۲۷ هجري قمري سنه کي وفات سوئ دئ پدې شرح کي يې د مارزي ، عياض ، قرطبي او نوادي خلور واري منځنی شرحي رانغښتي دي او نور څه يې هم پر زياد کړي دي .

۵- المفهم في شرح غريب مسلم : دا د عبد الغافر بن اسماعيل الفارسي رحمۃ اللہ علیہ شرح ده . عبد الغافر ۵۲۹ هجري قمري سنه کي وفات سوئ دئ .

۶- الديباج على صحيح مسلم بن الحجاج : دا د جلال الدين عبد الرحمن بن أبي بكر السيوطي رحمۃ اللہ علیہ شرح ده سيوطي په ۹۱۱ هجري قمري سنه کي وفات سوي دئ .

۷- منهاج الديباج بشرح صحيح مسلم بن الحجاج : دا د شهاب الدين أحمد بن محمد الخطيب القسطلاني رحمۃ اللہ علیہ شرح ده . قسطلاني شافعي مذهب دی او په ۹۲۳ هجري قمري سنه کي وفات سوئ دی .

دریم : امام ترمذي رحمۃ اللہ علیہ :

د سنن الترمذي د مؤلف کنيت ابو عيسي دئ ، نوم او نسب يې محمد بن عيسى بن سورة بن موسى بن الضحاک السلمي الضرير البوغي الترمذي رحمۃ اللہ علیہ دئ .

امام الترمذي رحمۃ اللہ علیہ په ۲۰۹ هجري کال کي زېږېدلی دئ او په ۲۷۹ هجري قمري سنه کي د ۷۰ کلونو په عمر وفات سوئ دئ البته سمعاني وايي : په ۲۷۵ سنه کي د بوغ په کلي کي وفات سوئ دئ .

بوغ د ترمذ د كليو څخه يو كلي دى ، د ترمذ ښارگوټى د بلخ د ويالې يعنې د جيحون چي اوس د امود سيند په نامه يادېږي پر شمالي کناره پروت دى .
 ترمذ رحمۃ اللہ علیہ د ما وراء النهر د ښارونو په جمله کي راځي ، ځکه ما وراء النهر و هغو ښارونو ته وايي چي د امود سيند و هغي خوا ته پراته دي لکه بخارا ، سمرقند ، جند ، خجند او داسي نور .

امام ترمذي رحمۃ اللہ علیہ د احاديثو د حافظانو څخه يو ستر او مشهور حافظ دى ، د امام بخاري ، امام مسلم او امام ابي داود رحمۃ اللہ علیہ د شاگردانو څخه دى او همدا ډول د دوى د مشايخو او استاذانو څخه يې هم په بصره ، کوفه ، واسط ، ري ، خراسان او حجاز کي احاديث اوريدلي دي .

امام ترمذي د امام بخاري خليفه او ځاي ناستى دى ، وايي چي بخاري وفات سو خو د امام ترمذي په شان يې بل عالم ، حافظ ، زاهد او پرهېزگار شاه ته نه پرېښودى د امام ترمذي څخه يې شمېرو خلکو د احاديثو زده کړه کړې ده .

د ده د مناقبو او ښېگنو څخه يوه ښېگنه دا ده چي امام بخاري يو حديث ورڅخه را نقل کړى دى البته د صحيح بخاري څخه د باندي . نو دا هم د امام ترمذي د پاره لوى وياړ او افتخار دى چي امام بخاري غوندي امام د يو حديث روايت ورڅخه کوي .

د امام ترمذي رحمۃ اللہ علیہ پر علميت او فقاهايت باندي د ده کتاب جامع الترمذي يو ښه شاهد دى د امام ترمذي د تاليفاتو څخه يو شمائل الترمذي هم دى چي دا په شمائلو کي د تاليف سوو کتابونو تر ټولو غوره او ښه کتاب دى .

پر شمائل الترمذي ډېري شرحي ليکلي سوي دي لکه شرح القسطلاني ، شرح السيوطي ، شرح ابن الحجر المكي ، شرح ملا علي القاري ، شرح المناوي او داسي نور .

جامع الترمذي :

جامع الترمذي په صاح الستة کي دريم مقام لري او د سنن الترمذي په نامه هم ياديږي البته په جامع الترمذي زياد شهرت لري .

امام ترمذي رحمته الله عليه وايي : ما دا کتاب د حجاز ، عراق او خراسان و علماو ته وړاندي کړئ هغو ټولو خوښ کړئ او که د چا په کور کي جامع الترمذي وي نو لکه د هغه په کور چي د الله جبرکاته نبي وي او ورسره ډغیږي .

امام ترمذي رحمته الله عليه يو حديث په ثلاثي يعني درې کسيز سند هم را نقل کړئ دئ :
 حَدَّثَنَا إِسْمَاعِيلُ بْنُ مُوسَى الْفَزَارِيُّ ابْنُ بِنْتِ السُّدِّيِّ الْكُوفِيِّ حَدَّثَنَا عُمَرُ بْنُ شَاكِرٍ عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْتِي عَلَى النَّاسِ زَمَانٌ الصَّابِرُ فِيهِمْ عَلَى دِينِهِ كَالْقَابِضِ عَلَى الْجَمْرِ (الترمذي)

ژباړه : پر خلکو داسي زمانه راتلونکې ده چي پر دين باندي صبر کونکی به يې داسي وي لکه د اور سکروتي چي چا په موټ کي نيولي وي .

دا حديث امام ترمذي د اسماعيل ، عمر او انس رضي الله عنه په سند د رسول الله صلى الله عليه وسلم څخه را نقل کړئ دئ تر دې وړاندي موږ يادونه کړې ده چي بخاري ۲۲ ثلاثيات لري .

په بستان المحدثين کي وايي : د امام الترمذي تصنيفونه ډېر دي خو تر ټولو غوره او ښه يې همدا جامع الترمذي دئ بلکي د ځينو وجهو لکبله د حديثو پر ټولو کتابونو غوره او احسن دئ پر نور کتابونو يې د غوره والي وجهي دا دي :

لومړی : جامع الترمذي په ډېر ښه ترتيب ډول سوئ دئ او تکرار هم نه لري .

دوهم : ترمذي رحمته الله عليه د فقهاوو مذهبونه هم ذکر کړي دي او د هر مذهب ولا د استدلال وجه يې هم بيان کړې ده

دريم : د حديثو ډولونه لکه صحيح ، حسن ، ضعيف ، غريب او معلل يې هم پکښي ښوولي دي .

څلورم : د راويانو نومونه ، لقبونه او کنيتونه يې هم پکښي بيان کړي دي .

دا څلور واړه د جامع الترمذي ډېري بڼکلي او گټوري ځانگړتياوي دي چي د حديثو په نورو کتابونو کي يې ساری نه ليدل کيږي .

ابو اسماعيل الهروي وايي : جامع الترمذي زما په اند تر بخاري او مسلم هم زياد گټور دى ، ځکه د دې کتاب څخه هر څوک گټه اخيستلاى سي خو د بخاري او مسلم څخه بېله لويو علماوو څخه بل څوک گټه نسي اخيستلاى .

امام الترمذي وايي : د دې کتاب په ټولو حديثونو عمل کول کيږي . د علماوو څخه څوک يې په يوه حديث او څوک يې په بل حديث استدلال او عمل کوي البته بېله دوو حديثونو څخه چي په هغوباندي څوک عمل نه کوي يو د ابن عباس رضي الله عنه دا روايت : أن النبي صلى الله عليه وسلم جمع بين الظهر والعصر بالمدينة والمغرب والعشاء من غير خوف ولا سفر ولا مطر . او بل دا حديث چي نبي صلى الله عليه وسلم وايي :

إذا شرب الخمر فاجلدوه فإن عاد في الرابعة فاقتلوه .

د دې دواړو حديثونو علت ما په کتاب کي بيان کړى دى .

جامع الترمذي ډيري شرحي لري چي د هغود جملې څخه يې څوپه لاندي ډول دي :

۱- عارضة الأحوذ في شرح الترمذي : دا د محمد بن عبد الله الاشبيلي رحمته الله عليه چي په ابن العربي شهرت لري شرح ده . ابن العربي مالکي مذهب دى او په ۵۴۶ هجري قمري سنه کي وفات سوئ دى .

۲- تحفة الأحوذ بشرح جامع الترمذي : دا د محمد عبد الرحمن بن عبد الرحيم المبارکفوري أبو العلا رحمته الله عليه شرح ده .

۳- العرف الشذي شرح سنن الترمذي : دا د مولانا محمد أنور شاه بن معظم شاه کشميري الهندي رحمته الله عليه شرح ده .

۴- قوت المغتذي على جامع الترمذي : دا د جلال الدين السيوطي شرح ده .

۵- د حافظ أبو الفتح محمد بن محمد بن سيد الناس اليعمري رحمته الله عليه شرح . ابو الفتح رحمته الله عليه شافعي مذهبه دی په ۷۳۴ هجري قمري سنه کي وفات سوئ دئ البته دا شرح د مؤلف لخوا تکميل سوې نه ده بلکي حافظ زين الدين عبد الرحيم بن حسين العراقي رحمته الله عليه چي په ۸۰۶ کال وفات سوئ دئ ورپسې تکميل کړې ده .

خلورم : امام ابو داود رحمته الله عليه :
د سنن ابي داود د مؤلف کنييت ابوداود دئ او نوم يې سليمان بن الأشعث بن إسحاق بن بشير بن شداد بن عمرو بن عمران الأزدي السجستاني رحمته الله عليه دئ.
د ابوداود رحمته الله عليه لوړ نيکه عمران د علي بن ابي طالب رضي الله عنه سره د صفيين په جنگ کي وژل سوئ دئ ابوداود په خټه عرب او د يمن د ازد د قبيلې څخه دئ .
ابوداود رحمته الله عليه په ۲۰۲ هجري کال په سجستان کي زېږېدلی دئ او په ۲۷۵ هجري سنه کي د شوال پر ۱۵ نېټه د جمعې په ورځ په بصره کي وفات سوئ دئ او هم هلته ښخ کړل سوئ دئ .

سجستان چي د ابوداود رحمته الله عليه نسبت ورته کيږي يعني سجستاني ورته ويل کيږي دهرات جنوبي خوا ته وطن دئ او خطيب محب الدين د موارد ظمان په مقدمه کي وايي :
أن سجستان هي بلاد الأفغان الآن وهي في الحقيقة القسم الجنوبي من بلاد الأفغان .
ژباړه : سجستان د اوسني افغان د ښارونو څخه دئ او په حقيقت کي د افغان د جنوبي قسمت په ښارونو کي راځي .

هغه ښارونه چي ابوداود رحمته الله عليه زيات پکښي اوسېدلی دئ يويې خپل ښار سجستان دئ او همدا راز په خراسان ، ری ، هرات ، کوفه ، طرطوس ، دمشق ، مصر او بصره کي هم ډېر اوسېدلی دئ .

ابوداود رَضِيَ اللهُ عَنْهُ د اسلام د سترو هغو حافظانو څخه دى چې بې شميره نبي احاديث يې ياد وه او د رسول الله ﷺ د احاديثو علم يې په ډېره پراخه کچه درلودى او همدا راز د حديثو د عللو، متونو، رجالو او د فقهي علومو ستر څښتن وو.

د ابوداود رَضِيَ اللهُ عَنْهُ د علميت مقام د دې څخه څرگنديږي چې امام احمد بن حنبل رَضِيَ اللهُ عَنْهُ هم د ده څخه د يو حديث روايت کړى دى او ابوداود به پدې ډېر فخر کاوه او بل داچې وايي: سهل بن عبدالله تستري و ابو داود رَضِيَ اللهُ عَنْهُ. ته راغى او ورته و يې ويل: اي ابوداود! زه سهل ستا د زيارت د پاره راغلى يم او زما ستا سره څه کار دى. ابوداود رَضِيَ اللهُ عَنْهُ ورته وويل: څه کار دي دى؟

سهل ورته وويل: تر هغه مهاله چې زما د حاجت د پوره کولو وعده را نه کړې خپل حاجت نه درته بيانوم. ابوداود رَضِيَ اللهُ عَنْهُ ورته وويل: که ما ته يې کول ممکن وه نو حاجت به دي پوره کړم. سهل رَضِيَ اللهُ عَنْهُ ورته وويل: ته دي خپله ژبه را ته را وباسه چې د رسول الله ﷺ احاديث په بيانوي تر څو زه يې مچ کړم او ابوداود همداسي وکړه. دا د ابوداود د لوړ علمي مقام څرگندونه کوي چې سترو علمي شخصيتونو ته دومره زيات د قدر وړ وو.

ابوداود رَضِيَ اللهُ عَنْهُ د حديثو د تخصص تر څنگ لوى فقيه هم وو او ابو الحسن شيرازي په طبقات الفقهاء کې د امام احمد بن حنبل رَضِيَ اللهُ عَنْهُ د ملگرو څخه شمېرلى دى. د ابوداود په مذهب کې اختلاف دى څوک وايي حنبلي دى او څوک وايي شافعي دى. ابوداود رَضِيَ اللهُ عَنْهُ څو ځلي بغداد ته هم تللى دى او په بصره کې اوسېدلى دى او بيا په بصره کې د جمعې په ورځ د شوال د مياشتې پر ۱۵ نېټه په ۲۷۵ هجري سنه کې وفات سو او د سفیان الثوري د قبر څنگ ته بنځ کړل سو دى.

ابوداود د امام بخاري او امام مسلم رحمتهما د مشايخو څخه هم حديثونه اورېدلي دي لکه احمد بن حنبل ، عثمان بن ابي شيبة ، قتيبة بن سعيد رحمهم او همداسي نورو امامانو څخه يې حديث اورېدلي دي .

د ابوداود رحمته څخه ده د خپل زوی عبدالله ، أبو عيسى محمد بن عيسى الترمذي ، أبو عبد الرحمن النسائي ، أبو علي اللؤلؤي او نورو ډېرو کسانو حديث اورېدلي دي .

سنن ابي داود :

سنن ابي داود د سليمان بن الأشعث بن اسحاق الأزدي السجستاني رحمته تصنيف دی .

ابوداود رحمته يو ثلاثي يعني په درې کسيز سند حديث لري کوم چي د رسول الله ﷺ د حوض په هکله يې د مسلم بن إبراهيم ، ابن السلام بن أبي حازم او أبو برزة رضي الله عنه په سند يې را نقل کړی دی .

ابوداود رحمته وايي : ما د رسول الله ﷺ پنځه لکه احاديث ليکلي دي او د سنن ابي داود حديثونه مي د هغو پنځو لکو حديثونو څخه راچاڼ کړي دي .

ابوداود رحمته وايي : په سنن ابي داود کي مي ۴۸۰۰ داسي احاديث ليکلي دي چي هغه يا صحيح دي او يا صحيح ته ورته يا نژدې دي خو د دغو ۴۸۰۰ حديثونو څخه د يو انسان د دين لپاره دا څلور حديثونه کفايت کوي .

لومړی : **إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَا نَوَى فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهَجْرَتُهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ لِدُنْيَا يُصِيبُهَا أَوْ امْرَأَةٍ يَتَزَوَّجُهَا فَهَجْرَتُهُ إِلَى مَا هَاجَرَ إِلَيْهِ** (ابوداود)

ژباړه : د عملونو ثوابونه په نیتونو پوري تړلي دي او هر سړي لره بس هغه څه رسېږي چې نیت يې کړی وي نو که د چا هجرت د الله ﷻ او د الله د رسول ﷺ د پاره وي د هغه هجرت د الله او د الله د رسول د پاره گڼل کېږي او که چا هجرت د دنيا لاس ته راوړلود پاره يا د بشعې سره د نکاح تړلود پاره کړی وي نو د هغه هجرت د هغه څه د پاره دی چې ده هجرت ورکړی دی .

دوهم : مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ .

ژباړه : د سړي د اسلام د بڼه والي څخه د بې معنا ويناو او کارونو پرېښودل دي .

درېم : لَا يَكُونُ الْمُؤْمِنُ مُؤْمِنًا حَتَّى يَرْضَى لِأَخِيهِ مَا يَرْضَاهُ لِنَفْسِهِ .

ژباړه : مؤمن تر هغه مهاله کامل مؤمن کېدلای نسي تر څو چې د خپل مسلمان ورورد پاره هغه څه خوښ ونه لري کوم چې د ځان د پاره يې خوښ لري .

څلورم : إِنَّ الْحَلَالَ بَيْنَ وَإِنَّ الْحَرَامَ بَيْنَ وَبَيْنَهُمَا أُمُورٌ مُشْتَبِهَاتٌ وَسَأْضُرِبُ لَكُمْ فِي ذَلِكَ مَثَلًا إِنَّ اللَّهَ حَمَى حِمَى وَإِنَّ حِمَى اللَّهِ مَا حَرَّمَ وَإِنَّهُ مَنْ يَزْعِمِ حَوْلَ الْحِمَى يُوشِكُ أَنْ يُخَالَطَهُ وَإِنَّهُ مَنْ يُخَالَطُ الرَّبِيَّةَ يُوشِكُ أَنْ يَجْسُرَ (ابوداود)

ژباړه : يقينا حلال څرگند دي او يقينا حرام څرگند دي د حلالو او حرامو ترمنځ شېبې ولا کارونه دي او د دې مثال به زه در ته بيان کړم يقينا الله ﷻ ممنوعه علاقه ټاکلې ده او د الله ممنوعه علاقه هغه شيان دي چې الله ﷻ حرام کړي دي . او خبره دا ده که څوک د ممنوعه علاقې گړدچا پېر رمه پيايي ژر به هغه په ممنوعه علاقه کي ور گډيږي او هم دا چې که څوک په شکمن کار کي شکېلېږي ژر به هغه پر حرامو هم جرئت کوي .

شاه عبد العزيز الدهلوي رَحِمَهُ اللهُ عَلَيْهِ وايي : دا څلور حديثونه چې د چا د دين د پاره د ابوداود په وينا کفايت کوي د هغه مقصد دا دی چې د شريعت د مشهورو او کلي قاعدو

د زده کړې څخه وروسته د پېښو په جزئیاتو کې یې و مجتهد او مرشد ته اړتیا نه پيدا کيږي ځکه لومړی حدیث یعنی د نیت اصلاح یې د عبادتونو د صحت د پاره بسنه او کفایت کوي

دوهم حدیث یعنی د بې معنا کارونو پرېښول یې د عمر د قیمتي وختونو د ضایع کولو د مخنیوي د پاره کفایت کوي .

درېم حدیث یعنی پر مسلمانانو د ځان په شان پیرزوینه لرل یې د خپلوانو ، گاونډیانو ، پېژندویانو او معامله گرو د حقونو د مراعات د پاره کفایت کوي .

څلورم حدیث یعنی د شکمنو کارونو څخه ځان ساتنه یې د هغه شک او تردد د دفع کولو د پاره کفایت کوي چې د علماوو او دلایلو د اختلاف لکبله را منځ ته کيږي .

امام النواوي رحمته الله علیه وايي : څوک چې په فقه او نورو ديني علومو بوخت وي نو هغه ته پکار ده چې د سنن ابی داود بشپړ معرفت او علم ورته حاصل وي ، ځکه د احکامو زیاته برخه هغه احادیث چې استدلال په کيږي په سنن ابی داود کې را جمع سوي دي او د دې تر څنګ په ډېره اسانتیا حدیثونه ځني را ایستل کيږي .

ابوسليمان الخطابي رحمته الله علیه وايي : په سنن ابی داود کې د صحيح او حسن دواړه ډولونه احادیث سته البته ضعيف حدیثونه خپل منځ کې ډولونه لري د ضعيفو حدیثونو تر ټولو بد او ناوړه ډول موضوع دې (موضوع هغه حدیث ته وايي چې يو درواغجن د خپل ځان څخه جوړ کړی وي) ورپسې مقلوب او بیا مجهول دې .

سنن ابی داود د موضوع ، مقلوب او مجهولو حدیثونو څخه پاک او بري دې .

امام ابوداود رحمته الله علیه وايي ما په سنن ابی داود کې يوازي د احکامو احادیث را جمع کړي دي د زهد ، فضایلو او داسې نور ډېر صحيح احادیث سته خو هغه ما دلته نه دي را نقل کړي .

د ابوداود رحمۃ اللہ علیہ څخه حکایت کیږي چې وایي ما په سنن ابی داود کې داسې حدیث نه دئ لیکلی چې هغه د ټولو خلکو په اند پرېښودل سوئ حدیث وي یعنې داسې حدیث وي چې څوک هم عمل نه په کوي .

حافظ أبو جعفر بن الزبير رحمۃ اللہ علیہ وایي سنن ابی داود د څلورو کسانو په متصل سند د ابوداود څخه تر موږ رارسېدلی دئ

لومړی : ابو بکر بن محمد بن بکر بن عبد الرزاق التمار البصري رحمۃ اللہ علیہ چې په ابن داسه شهرت لري .

دوهم : ابوسعید احمد بن محمد بن زیاد بن بشر رحمۃ اللہ علیہ چې په ابن الأعرابي شهرت لري .

دریم : ابو علي محمد بن أحمد بن عمرو اللؤلؤي البصري رحمۃ اللہ علیہ .

څلورم : ابو عيسى إسحاق بن موسى بن سعيد الرملي رحمۃ اللہ علیہ .

د ابن الاعرابي په روایت کې څه برخې ساقطي سوي دي چې د هغو څخه کتاب الفتن ، کتاب الحروف ، کتاب الخاتم او تقریبا نیمه برخه د کتاب اللباس هم ده همدا ډول د کتاب الوضوء ، کتاب الصلاة او د کتاب النکاح ډیرې پاڼې ځنې پاته سوي دي .

د ابن داسه رحمۃ اللہ علیہ روایت تر ټولو کامل او بشپړ دئ او دې ته نژدې د رملي رحمۃ اللہ علیہ روایت دئ البته د لؤلؤي رحمۃ اللہ علیہ روایت تر ټولو اصح روایت دئ ، ځکه د رملي روایت د ابوداود تر مړینې مخته تر ټولو وروستی. املا ده د دې څخه وروسته یې چا ته نه دئ لوستی .

شاه عبد العزيز الدهلوي وایي د لؤلؤي روایت په ختیځ کې شهرت لري او د ابن داسه روایت په لویدیځ کې رواج لري او دا دواړي نسخې ویو و بل ته نژدې دي په کمي اوزیاتي کې اختلاف نه لري بلکې اختلاف یې یوازي په تقدیم او تاخیر کې دئ .

په کشف الظنون کې وایي : حافظ عبد العظيم بن عبد القوي المنذري رحمۃ اللہ علیہ سنن ابی داود مختصر او لنډ کړی دي او د المجتبي په نامه یې نومولی دئ . حافظ منذري

په کال ۶۵۶ سنه کې وفات سوئ دئ . امام سيوطي پر المجتبی د زهر الربی علی المجتبی په نامه کتاب لیکلی دئ .

ابو سلیمان احمد بن ابراهیم الخطابي رحمۃ اللہ علیہ بیا د معالم السنن په نامه د ابوداود شرح کړې ده . ابوسلیمان الخطابي ته د وطني نسبت لکه البستي هم وايي ځکه د بست دی د بست کلا د هلمند په مرکز لښکر گاه کې مشهوره تاريخي کلا ده . ابوسلیمان په ۳۸۸ سنه کې وفات سوئ دئ .

د سنن ابی داود د شرحو څخه یوه د ابو الطیب محمد شمس الحق العظیم آبادي رحمۃ اللہ علیہ شرح ده د عون المعبود شرح سنن ابی داود په نامه یاد یږي .

پنځم : امام نسایي رحمۃ اللہ علیہ

د سنن النسائي مؤلف أبو عبد الرحمن بن شعيب بن علي بن بحر بن سنان بن دينار النسائي رحمۃ اللہ علیہ دئ نساء په خراسان کې د یو ښار نوم دئ او و همدغه ښار ته د نسبت لکبله نسائي ورته ویل کیږي .

امام نسائي رحمۃ اللہ علیہ په ۲۱۵ هجري سنه کې څوک بیا وايي چې په ۲۱۴ هجري سنه کې زېږیدلی دئ محمد بن اسحاق وايي ابو عبدالرحمن النسائي د خپل عمر په وروستيو کلونو کې د مصر څخه دمشق ته ولاړی او هلته د حضرت علي رضي الله عنه د پلوي لکبله د عینو معاوية پلويو کسانو لخوا د ستونزو سر مخ سوآن تردې چې په ډډي کې په وهلو وهلو تر مسجد وايستل سو . د دې زړه دردونکي واقعي څخه وروسته د فلسطين د رملي ښار گوتي ته بوتلل سو او هلته وفات سو البته دارقطني رحمۃ اللہ علیہ وايي مکي مکرمې ته بوتلل سو او هلته د دوشنبې په ورځ د صفرې پر ۱۳ نېټه په ۳۰۳ هجري سنه کې وفات سو .

امام نسائي رحمۃ اللہ علیہ شافعي مذهبه او د خپل عصر د ډېر لوړو منل سوو علماوو څخه وو

امام نسائي د حميد بن مسعدة، عمران بن موسى، قتيبة ابن سعيد، اسحاق بن ابراهيم، علي بن حجر، علي بن حشرم، محمد بن بشار، أبو داود السجستاني، مجاهد بن موسى، أحمد ابن عبدة رحمته الله او د خراسان، حجاز، عراق، جزيرة، شام، مصر او نورو ښارونو کي د استاذانو څخه حديث اورېدلي دي البته د احمد بن حنبل رحمته الله څخه يې زياد روايات را نقل کړي دي .

حميد بن مسعدة، عمران بن موسى او علي بن حجر رحمته الله د امام نسائي د هغو استاذانو څخه دي چي په رباعي يعني په څلور کسيز سند يې د نسائي روايت ورسول الله ﷺ ته رسولی دئ او د نسائي تر ټولو لوړ او عالي سند همدا رباعي يعني څلور کسيز سند دئ .

ابو بشر الدولابي، أبو القاسم الطبراني او أبو جعفر الطحاوي د امام نسائي د شاگردانو څخه دي .

سنن النسائي :

سنن النسائي د ابو عبد الرحمن بن شعيب النسائي رحمته الله تصنيف دئ د دې څخه وړاندي ده د السنن الكبرى په نامه کتاب ليکلی دئ .

ابن الاثير رحمته الله وايي : د اميرانو څخه يو چا د امام نسائي څخه د السنن الكبرى په هکله پوښتنه وکړه چي ايا ټول احاديث يې صحيح دي ؟ نسائي ورته وويل : يا نوبيا هغه ورته وويل : د دې کتاب صحيح حديثونه په جلا ډول وليکه ده هم داسي وکړه د السنن الكبرى څخه يې صحيح حديثونه را بېل کړل د المجتبي من السنن په نامه يې ونوماوه .

د امام نسائي رحمته الله د رباعياتو يعني په څلور کسيز سند کي د را نقل سوو حديثونو څخه يو دا دئ :

آخرنا حميد قال حدثنا عبد الوارث قال حدثنا شعيب عن أنس بن مالك رضي الله عنه قال قال رسول الله { صلى الله عليه وسلم } قد أكثرت عليكم في السواك .
 ژباړه : رسول الله ﷺ وفرمايل : د مسواک په هکله مي ډېر ځله حکم درته کړی دی .
 دا حديث امام نسايي د حميد ، عبد الوارث ، شعيب او انس بن مالک رضي الله عنه په سند د رسول الله ﷺ څخه را نقل کړی دی .

محدثين چي ووايي : دا حديث نسايي را نقل کړی د هغه څخه يې مقصد دا دی چي په المجتبی يعنې سنن النسايي کي يې را نقل کړی دی او دا کتاب يې يو د الصحاح الستة څخه دی .

پر سنن النسايي باندي جلال الدين عبد الرحمن بن أبي بكر السيوطي ، نور الدين بن عبد الهادي أبو الحسن السندي رحمته الله عليه حاشيه ليکلي ده . امام سندي په ۱۱۰۹ هجري سنه کي وفات سوي دي .

شېرم : امام ابن ماجه رحمته الله عليه !
 د امام ابن ماجه کنيت أبو عبدالله دی او نوم يې محمد بن يزيد بن عبدالله ابن ماجه الربعي القزويني رحمته الله عليه دی .

ماجه د صحيح قول له مخي د ابن ماجه د مور نوم دی او څوک وايي چي ماجه يې د پلار لقب و نو ځکه د نسب په سلسله کي بن ماجه نه ليکل کيږي بلکي ابن ماجه په الف ليکل کيږي څو څرگنده سي چي دا د مخکني نامه يعنې عبد الله د پاره صفت نه دی بلکي د ابو عبدالله محمد صفت دی لکه عبدالله بن مالک ابن بحينه چي ليکل کيږي دلته مالک د بحينه زوی نه دی بلکي د عبد الله پلار مالک دی عبد الله بن مالک ورته وايي او د عبد الله د مور نوم بيا بحينه ده نو عبدالله ته ابن بحينه هم ويل کيږي .

ابن ماجه د جبارة بن المفلس ، ابراهيم بن المنذر ، ابن نمير ، هشام بن عمار او نورو
 څخه حديثونه اورېدلي دي خو د حديثو زياتو زده كړه يې د ابي بكر بن ابي شيبة رحمته الله عليه
 څخه كړې ده .

أبو الحسن القطان ، عيسى الأبهري او نور ډېر كسان دده د لوړو شاگردانو څخه دي .
 ابن ماجه د حديثو د ليكني د پاره عراق ، بصري ، كوفي ، بغداد ، مكې ، شام ، مصر
 او الرى ته سفرونه كړي دي او د قرآن كريم تفسير او د تاريخ كتاب يې هم تصنيف كړي
 دي او د حديثو كتاب سنن ابن ماجه يې د الصحاح الستة د جملې څخه دي .

ابن ماجه په ۲۰۹ هجري سنه كې پيدا سوئ دئ او د دوشنبې په ورځ د روژې نهه
 ورځي پاته وي چې په ۲۷۳ سنه كې وفات سو . د جنازې لمونځ خپل ورور ابو بكر ورته
 وركړي او خپل زوى عبدالله او ورونو ابو بكر او عبدالله يې د بنخولو چاري انجام كړي .

سنن ابن ماجه :

سنن ابن ماجه د حافظ ابو عبدالله بن يزيد بن ماجه القزويني رحمته الله عليه تصنيف دى ابن ماجه
 په ۲۷۳ سنه كې وفات سوئ دئ .

د ابن ماجه د ثلاثياتو څخه يعنې په درې كسيز سند د رانقل سوو احاديثو څخه يو دا
 دئ : حدثنا جبارة قال حدثنا كثير قال سمعت أنس بن مالك رضي الله عنه يقول
 سمعت رسول الله { صلى الله عليه وسلم } يقول من أحب أن يكثر خير بيته
 فليتوضأ إذا حضر غداؤه وإذا رفع .

ژباړه : رسول الله ﷺ فرمايلي دي : كه څوك خوښ لري چې د كور خيري يې زيات سي نو
 د څابنتي خواړو د حاضرېدلو او هم د پورته كېدلو په وخت كې دي اودس تازه كوي
 يعنې د دوډۍ خوړلو دمخه او وروسته دي لاسونه پرېولي .

دا حديث ابن ماجه د جبارة ، كثير او انس بن مالك په سند د رسول الله ﷺ څخه را
 نقل كړئ دئ .

شیخ عبدالحق دهلوی رحمۃ اللہ علیہ وایي : سنن ابن ماجه یو د هغو اسلامي کتابونو څخه دئ چې د الأصول الستة ، الكتب الستة او الصحاح الستة په نامه یادېږي .

څه مهال چې محدثین د یو حدیث په هکله ووايي : رواه الجماعة د هغه مقصد دا دی چې دا حدیث صحاح سته را نقل کړئ دئ او څه مهال چې ووايي : رواه الأربعة د هغه څخه یې مقصد دا دئ چې دا حدیث د بخاري او مسلم څخه ماسیوا د صحاح سته پاته شپږو کتابونو یعنی ابوداود ، ترمذي ، نسایي او ابن ماجه را نقل کړئ دئ .

ابن ماجه د جبارة المفلس په سند یو شمېر ثلاثیات لري البته ابن ماجه د قزوین د بنار په فضیلت کې یو حدیث د داود بن المحبر ، الربیع بن صبیح او یزید بن ابان په سند را نقل کړئ دئ دا درې واړه راویان ضعیف دي تر داسې اندازې چې داود او یزید د درواغو حدیثونو په جوړولو متهم او تورن دي او دا حدیث یې هم موضوعي یعنی د درواغو حدیث دئ د همدغه حدیث لکبله پر ابن ماجه نیوکه کیږي .

ابن ماجه رحمۃ اللہ علیہ وایي ما دا کتاب ابو الزرعة ته وپاندي کړئ هغه وکتی او ویې ویل که دا کتاب د خلکو لاس ته ورسې نو دا نور زیات شمېر جوامع به ځني پاته سي او بنایي چې ضعیف حدیثونه دي یې دېرشو ته لا هم ونه رسیږي .

په سنن ابن ماجه کې ۴۰۰۰ څلور زره حدیثونه دي . د کتابونو عنوانونه یې لکه کتاب الصلوة او داسې نور یې ۳۲ کیږي او د بابونو شمېر یې ۱۵۰۰ پنځوسوسو ته رسیږي .

ابن الاثیر رحمۃ اللہ علیہ وایي : سنن ابن ماجه په فقه کې مفید او ښه کتاب دئ البته نهایی ضعیفه او منکر احادیث هم پکښې سته د حافظ المزي څخه ویل کیږي چې وایي د ابن ماجه هغه حدیثونه چې یوازي ده را نقل کړي غالبه یې ضعیفه دي .

په همدې اساس یو شمېر کسانو ابن ماجه په صحاح سته کې نه دئ شمېرلی بلکې موطا مالک یې د صحاح سته شپږم کتاب ګرځولی دی .

حافظ ابن حجر وايي اول نفر چي ابن ماجه يې په صحاح سته کي شميرلی دی فضل ابن طاهر دی ورپسې حافظ عبد الغني په کتاب الاكمال في أسماء الرجال کي په صحاح سته کي شميرلی دئ او پر موطا مالک يې مخته کړئ دئ .

د ابن ماجه د يو شمېر شرحو نومونه او مولفين پدې ډول دی :

۱- په كشف الظنون کي وايي : د ابن ماجه يوه برخه په پنځو ټوکو کي حافظ علاء الدين مغلطاي بن قليج رحمته الله عليه شرح کړې ده . حافظ علاء الدين په ۷۶۲ سنه کي وفات سوئ دئ .

۲- مصباح الزجاجة على سنن ابن ماجه بيا د جلال الدين السيوطي رحمته الله عليه شرح ده .

۳- شيخ أبو الحسن بن عبد الهادي السندي رحمته الله عليه هم پر ابن ماجه شرح ليکې ده . امام سندي په ۱۱۰۹ سنه کي وفات سوئ دئ .

۴- همدا ډول الشيخ الصالح التقي عبد الغني بن الشيخ أبي سعيد المجددي الدهلوي رحمته الله عليه د إنجاز الحجة په نامه د ابن ماجه شرح ليکې ده .

امام مالک رحمته الله عليه :

امام مالک رحمته الله عليه د مشرتوب او علمي مقام لکبله پکار وه چي تر ټولو مخته ذکر سوئ وای خو مخته موخکه ذکر نه کړئ چي موږ د الصحاح الستة او د دورې د کتابونو په ترتيب د دې سترو محدثينو او د هغو د هغو کتابونو چي د دورې په نصاب کي تدريس کيږي لنډ تعارف کوو نو خکه د صحاح سته وروسته امام مالک رحمته الله عليه او د هغه موطا درپېژنوو .

د امام مالک کنيت أبو عبدالله دی نوم او نسب يې مالک بن أنس بن أبي عامر بن عمرو بن الحارث دئ مالک په ۹۵ هجري سنه کي زېږېدلی دئ البته يحيي بن بکير چي د مالک د خانگرو شاگردانو خنخه دئ وايي په ۹۳ سنه کي زېږېدلی دئ .

د ابن خلکان په وينا د ربیع الاول په میاشت کې په ۱۷۹ هجري سنه کې د ۸۴ کلونو په عمر په مدینه منوره کې وفات سوئ دئ او د جنة البقیع په هدیره کې بنځ کړل سوئ دئ د امام مالک رحمته الله علیه د زېږېدنې او مړینې په نېټه کې یولې نور قولونه هم را نقل سوي دي .

امام مالک رحمته الله علیه د تبع التابعین څخه دئ د امام الزهري او د ابن عمر د مولا يعني ازاد کړي مريي نافع ، جعفر بن محمد الصادق ، يحيى بن سعيد ، عبد الله بن دينار رحمته الله علیه څخه يې حديث اورېدلي دي د ربیعة الرأی څخه يې هم زده کړه کړې ده امام الأوزاعي او يحيى بن سعيد د مالک څخه روایت کړئ دئ .

د امام مالک رحمته الله علیه څخه يې شمېرو کسانو علم حاصل کړی دئ د شاگردانو په جمله کې يې دا ستر اشخاص هم دي : سفیان الثوري ، سعيد بن منصور ، عبد الله بن المبارك ، الشافعي ، محمد بن إبراهيم بن دينار ، ابن عبد الرحمن المخزومي ، عبد العزيز بن أبي حازم همدا ډول د بخاري ، مسلم ، أبو داود ، ترمذي ، احمد بن حنبل او د يحيى بن معين استاذانو هم د مالک رحمته الله علیه څخه زده کړه کړې ده لکه معين بن عيسى القزاز ، عبد الملك بن عبد العزيز الماجشون ، يحيى بن يحيى الأندلسي ، عبد الله بن مسلمة القعنبي ، عبد الله بن وهب ، اصبح بن الفرج رحمته الله علیه او د دوی څخه علاوه د احاديثو امامانو د مالک رحمته الله علیه څخه زده کړه کړې ده .

امام ترمذي رحمته الله علیه د أبو هريرة رضي الله عنه څخه روایت کوي او وايي چي رسول الله صلى الله عليه وسلم فرمايلي دي : يوشک أن يضرب الناس بأكباد الإبل يطلبون العلم فلا يجدون أحدا أعلم من عالم المدينة (الترمذي)

ژباړه : ژر به خلک د علم په تلابن کې اوښان په پندو په ډډي کې وهي خود مدینې تر عالم به بل ستر عالم پیدا کولای نسي . عبد الرزاق اوسفيان بن عيينه رحمته الله علیه وايي چي د مدینې د عالم څخه مالک بن انس مراد دئ .

عبداللہ بن المبارک رضی اللہ عنہ وایي زه د مالک سره وم هغه حدیث بیانول د مالک رنگ به تغییر وخورئ ، مخ به یې ژر سو خو حدیث یې نه قطع کول . د مجلس څخه وروسته چي خلک سره ولاړل ما ورته وویل : ای ابو عبد الله ! نن مي ستا يو عجيب حالت وليدئ مالک راته وویل هو ! شپاړس ځلي لږم وچيچلم خو ما د رسول الله ﷺ د حدیثو د احترام لکبله ځان ټينگ کاوه او پر خود به مي صبر کاوه .

مالک رضی اللہ عنہ د دیني علم زیات تعظیم کاوه د حدیثو د بیانولو د پاره به یې اودس تازه کاوه بیره به بومونځول عطر به یې په ځان وهله او بیا به ډېر په سنگنی تدریس ته کښېناستی پر لاري په ولاړي او تلوار به یې د حدیثو بیانول خوښ نه لرل .
د مالک رضی اللہ عنہ وینا ده : علم نور دئ چیري چي الله ﷻ وغواړي هلته یې پیدا کوي او علم په زیات روایت کولو سره نه دئ .

د مالک رضی اللہ عنہ علم په اخلاص د الله ﷻ د پاره وود ده د اخلاص د پاره د شافعي دا حکایت بسنه او کفایت کوي چي وایي زه د مالک سره وم ۴۸ مسئلې ځني وپوښتل سوې مالک د ۳۲ پوښتنو په جواب کي ورته وویل : لا أدري يعني د دې پوښتنې جواب نه راته معلومېږي څوک چي په علم کي مخلص نه وي نو د هغه نفس به کله هم د پوښتنې په جواب کي لا ادري قبول نه کړي بلکي هر ورو به څه په جواب کي د ځان څخه ورته وایي .

مالک رضی اللہ عنہ د چا څخه طمع نه لرل تر هر شي علم ورته د احترام وړ وود مالک څخه حکایت دئ وایي یو ورځ هارون رشید ته ورغلم هغه را ته ویل : ای ابو عبد الله ! تا ته پکار ده چي مود ته راځې ترڅو زموږ کوچنيان ستا څخه موطا واورې دی مبارک وایي ما ورته وویل : الله ﷻ دي زموږ امير په عزت لري دا علم ستاسو څخه را وتلی دئ که تاسو یې قدر او درناوی کاوه علم به قدرمن وي او که تاسو یې سپکاوی وکړئ نو علم به بې قدره وي ، خلک په علم پسي ځي او علم په خلکو پسي نه ځي .

هارون رشيد ورته وويل : رښتيا دي وويل خپلو کوچنيانو ته يې حکم وکړئ :
مسجد ته وروغځئ ترڅو د نورو سره يو ځای حديث واورئ .

موطا مالک :

موطا د مالک بن انس رضي الله عنه تاليف دئ په حديثو کې البته د احکامو په برخه کې تر ټولو لومړنی تصنيف دئ . د موطا صحت ، شهرت او مقبوليت ټولو ته منل سوي دئ وايي : هر چا چې صحيح احاديث را جمع کړي دي هغه د مالک رضي الله عنه پر لاره تلی او د هغه پر پله يې پل ايښی دئ او الفضل للمتقدم فضيلت مخکني کس ته دئ .

ابو القاسم بن محمد بن حسين الشافعي رضي الله عنه وايي : د مالک څخه روايت سوي مشهورې او په معنا کې سره نژدې موطا وي (۱۱) يولس دي البته مستعملي کومي چې کارځني اخیستل کيږي (۴) څلور موطاوي دي .

(۱) د يحيى بن يحيى موطا (۲) د ابن بکير موطا (۳) د ابو مصعب موطا (۴) د ابن وهب موطا . وروسته د ابو مصعب او ابن وهب د موطاو استعمال هم کم سوئ دئ .

مولانا عبد العزيز الدهلوي رضي الله عنه په بستان المحدثين کې وايي : د زرو په شاوخوا کې محدثينو ، فقهاوو ، صوفيانو ، اميرانو ، پاچانو او خليفه گانو د تبرک لکبله د امام مالک په زمانه کې د هغه څخه د موطا روايت کړئ دئ چې د هغو څخه نن ورځ په عربي نړۍ کې يولږ شمېر نسخې موندل کيږي .

په موجوده نسخو کې تر ټولو زيات شهرت او رواج لرونکې د يحيى بن يحيى المصمودي الاندلسي رضي الله عنه نسخه ده او څه مهال چې فقط د موطا نوم ياد سي نو د هغه څخه همدا د يحيى بن يحيى المصمودي الاندلسي رضي الله عنه نسخه مراد ده .

د يحيى بن يحيى د نسخې په پيل کې داسي راغلي دي :

بسم الله الرحمن الرحيم وقوت الصلاة مالك عن ابن شهاب أن عمر بن عبد العزيز
آخر الصلاة يوما فدخل عليه عروة بن الزبير

دوهمه : نسخه د عبدالله بن وهب بن سلمة الفهري المصري رحمته الله عليه ده د دې نسخې په پيل كې راغلي دي :

أخبرنا مالك عن أبي الزناد عن الأعرج عن أبي هريرة رضي الله تعالى عنه أن رسول الله صلى الله عليه وسلم قال أمرت أن أقاتل الناس حتى يقولوا لا إله إلا الله وإذا قالوا لا إله إلا الله عصموا مني دماءهم وأموالهم وأنفسهم إلا بحقها وحسابهم على الله .

درېمه : نسخه د عبدالله بن مسلمة القعنبي رحمته الله عليه په روايت ده .

څلورمه : نسخه د ابن القاسم الفقيه المالكي رحمته الله عليه په روايت ده . ابن القاسم لومړی كس دی چې د امام مالك رحمته الله عليه مذهب يې تدوين كړی دی .

پنځمه : نسخه د ابويحي معن بن عيسى المدني القزاز رحمته الله عليه په روايت ده .

شپږمه : نسخه د عبدالله بن يوسف التنيسي رحمته الله عليه په روايت ده .

اوومه : نسخه د يحيى بن بكير رحمته الله عليه په روايت ده

اتمه : نسخه د سعيد بن عضير المصري رحمته الله عليه په روايت ده .

نهمه : نسخه د ابو مصعب الزهري رحمته الله عليه په روايت ده .

لسمه : نسخه د مصعب بن عبدالله الزهري رحمته الله عليه په روايت ده .

يو لسمه : نسخه د محمد بن مبارك الصوري رحمته الله عليه په روايت ده .

دو لسمه : نسخه د سلمان بن يزيد په روايت ده .

ديارلسمه : نسخه د يحيى بن يحيى التميمي رحمته الله عليه په روايت ده .

څوارلسمه : نسخه د أبو حذافة أحمد بن اسماعيل السهمي رحمته الله عليه په روايت ده .

پنځلسمه : نسخه د سويد بن سعيد الهروي الحدثاني رحمته الله عليه په روايت ده .

شپاړلسمه : نسخه د امام محمد بن الحسن الشيباني رحمته الله عليه په روايت ده .

امام محمد ﷺ :

د امام محمد کنيت ابو عبد الله نوم او نسب يې محمد بن الحسن بن الفرقد الشيباني دي . د محمد پلار په اصل کي د دمشق د حرستا د کلي دى بيا د هغه خای څخه عراق ته راغلى دى د عراق د واسط په ښار کي محمد په ۱۳۲ سنه کي زېږېدلى او د کوفې په ښار کي رالوى سوئ دى .

امام محمد د ابو حنيفه ﷺ د خصوصي شاگردانو څخه دى او حديث يې د مسعر بن کدام ، سفیان الثوري ، عمرو بن دينار ، مالک بن مغول ، امام مالک بن انس ، امام الازاعي ، ربیعة بن صالح ، بکیر او امام ابو يوسف ﷺ څخه اورېدلي دي . امام محمد په بغداد کي اوسېدلى دى او هلته يې حديث تدريس کړي دي ، د امام محمد څخه امام شافعي محمد بن ادريس ، ابو سليمان موسى بن سليمان الجوزاني ، هشام بن عبيد الله الرازي ، ابو عبيد القاسم بن سلام ، علي بن مسلم الطوسي ، ابو حفص الکبير او خلف بن ايوب ﷺ روايت کړى دى .

هارون رشيد په الرقه ښار کي قاضي وټاکى هلته يې د الرقيات په نامه کتاب هم تصنيف کړى دى د قضا څخه د معزوله کېدلو وروسته بغداد ته راغلى څه مهال چي هارون رشيد د لومړي ځل د پاره د الري ښار ته ولاړى دى يې هم هلته د ځان سره بوتلى او په ۱۸۷ هجري سنه کي د ۵۸ کلونو په عمر په الري کي وفات سو .

امام محمد دوه کلونه د ابو حنيفه ﷺ په تعليمي مجلسونو کي گډون کړى دى او وروسته يې پر ابو يوسف فقه ويلې ده .

امام محمد ډېر کتابونه تصنيف کړي او د ابو حنيفه علم همده خپور کړى دى .

امام شافعي ﷺ وايي : حملت من علم محمد وقر بغير . ما د محمد د علم څخه د اوبن د بار په شان علم لاس ته راوړئ دى .

موطا محمد :

د امام مالک د موطا د مختلفو نسخو او روايانو اړوند څه معلومات مخته درکول

سوه . موطا محمد د امام مالک د موطا هغه نسخه ده چي امام محمد يې روايت ځني کړى دى . البته د مالک څخه علاوه د ابو حنيفه او عينو نورو ائمه و څخه يې هم يوشمېر

روايات پکښي را نقل کړي دي . د يادوني وړ ده چي امام محمد دري کلونه د امام مالک شاگرد اوسېدلی دی .

شيخ محمد عابد سندی مدني وايي د امام محمد په روايت کي د موطا پر مشهوره روايت څه زياتوب سته او بل دا چي يوشمېر داسي حديثونه پکښي نسته کوم چي په نورو موطاوو کي راغلي دي .

امام محمد په موطا کي د يو حديث يا څو حديثونو د بيانولو څخه وروسته د ابو حنيفه رحمته الله عليه دريغ يا په عمومي ډول د احنافو دريغ او همدا راز خپل دريغ او موقف که د ابو حنيفه څخه بيل وي هم بيانوي .

د مثال په ډول د موطا لومړۍ حديث يې د لمانځه د وختونو په هکله د ابو هريره رضي الله عنه څخه داسي را نقل کړی :

باب وقوت الصلاة قال محمد بن الحسن : أخبرنا مالك بن أنس عن يزيد بن زياد مولى بني هاشم عن عبد الله بن رافع مولى أم سلمة رضي الله عنها زوج النبي صلى الله عليه و سلم عن أبي هريرة أنه سأله عن وقت الصلاة فقال أبو هريرة أنا أخبرك : صل الظهر إذا كان ظلك مثلك والعصر إذا كان ظلك مثلك والمغرب إذا غربت الشمس والعشاء ما بينك وبين ثلث الليل فإن نمت إلى نصف الليل فلا نامت عينك وصل الصبح بغلس

ژباړه : عبدالله بن رافع رضي الله عنه د ابو هريره رضي الله عنه څخه د لمانځه د وختونو پوښتنه وکړه ابو هريره ورته وويل زه دي په خبروم تر څه مهاله چي سايه دي د ځان په اندازه وي د ما پښين لمونځ اداء کوه ، د مازيگر لمونځ هغه وخت اداء کوه چي سايه دي دوه چنده وگرځي او د ما بنام لمونځ چي څه مهال لمړولو پري اداء کوه او د ما خستن لمونځ دي بيا د شپې تر دريمي برخي اداء کوه ، که تر نيمي شپې بیده سي (يعني د لمانځه مخته) نو سترگي دي مه بد پړه او د سهار لمونځ په تياره کي اداء کوه .

پدې موقوف حدیث کې د مازیگر د لمانځه وخت مثیلین یعنی د شپې د سایې د دوه چندی وخت ذکر سوئ دئ او د سهار د لمانځه وخت غلس یعنی تیاره ذکر سوې ده د حدیث په پای کې امام محمد وایي :

هذا قول أبي حنيفة رحمه الله في وقت العصر وكان يرى الإسفار في الفجر
ژباړه : دا د مازیگر په وخت کې د ابوحنیفه وینا ده او د سهار لمونځ یې په روښنایي کې
بڼه باله یعنی د ابوهریره رضی الله عنه په موقوف حدیث کې چې د مازیگر او د سهار د لمونځونو
وختونه ذکر سوې دي د مازیگر د لمانځه په وخت کې د ابوحنیفه رضی الله عنه قول د ابوهریره
د وینا موافق دئ او د سهار د لمانځه په وخت کې ځني مخالف دئ .

د مازیگر د لمانځه په وخت کې ابویوسف او محمد د ابوحنیفه رضی الله عنه د قول څخه
مخالف دي بلکې دوی دوه هم د مالک شافعي او احمد بن حنبل رضی الله عنه په شان وایي چې
د مازیگر د لمانځه وخت د یو چندی څخه وروسته پیل کېږي نو د ابوهریره د حدیث په
پای کې د ابوحنیفه د دریغ د بیانولو وروسته یې خپل دریغ بیا داسې بیان کړی دئ :
وأما في قولنا فإننا نقول : إذا زاد الظل على المثل فصار مثل الشيء وزيادة من حين
زالت الشمس فقد دخل وقت العصر . وأما أبو حنيفة فإنه قال : لا يدخل وقت
العصر حتى يصير الظل مثليه .

اما زموږ په وینا نو موږ (ابویوسف او محمد) وایو د یو شپي سایه چې تر هغه شپي
زیاته سي یعنی د زوال د وخت څخه د یو شپي سایه د هغه شپي په اندازه او یو څه لا زیاته
سي نو د مازیگر د لمانځه وخت داخلېږي او هر څه چې ابوحنیفه دئ د هغه په آند د
مازیگر وخت تر هغه مهاله نه داخلېږي چې د شپي سایه د هغه دوه چنده سوې نه وي .
د موطا محمد تر ټولو وروستی حدیث دا دئ :

أخبرنا مالك عن عبدالله بن عمر أن رسول الله {صلى الله عليه وسلم} قال إن
أجلكم فيما خلى من الأمم كما بين صلاة العصر إلى مغرب الشمس وإنما مثلكم
ومثل اليهود والنصارى كرجل استعمل عمالا فقال من يعمل لي إلى نصف النهار
على قيراط قيراط فعملت اليهود ثم قال من يعمل من نصف النهار إلى العصر على

قيراط قيراط فعملت النصرى على قيراط قيراط ثم قال من يعمل لي من صلاة العصر إلى مغرب الشمس على قيراطين قيراطين ألا فأنتم الذين تعملون من صلاة العصر إلى مغرب الشمس على قيراطين قيراطين قال فغضب اليهود والنصارى وقالوا نحن أكثر عملا وأقل عطاء قال هل ظلمتكم من حقكم شيئا قالوا لا قال فإنه فضلي أوتيه من أشاء .

ژباړه : رسول الله ﷺ فرمايلي دي : ستاسو د ژوند ميعاد د مخکنيو امتونو په پرتله لکه د مازيگر د لمانځه څخه بيا تر لمر لويډو پوري دئ . ستاسو او د يهودو او نصاراوو مثال په اجوره او ثواب کي داسي دئ لکه يو سپی چي کاريگر پر کار ودروي او وويي : څوک د ورځي تر نيمايي په يوه يوه قيراط کار کوي ؟ نو يهودو کار وکړ . بيا وويي څوک د نيمايي ورځي څخه تر مازيگر پوري په يوه يوه قيراط کار کوي ؟ نو نصاراوو په يوه يوه قيراط کار وکړی . بيا وويي : څوک د مازيگر د لمانځه څخه تر لمر لويډو په دوه دوه قيراطه کار کوي ؟ اگاه اوسئ تاسي هغه کسان ياست چي د مازيگر د لمانځه څخه تر لمر لويډو په دوه دوه قيراطه کار کوئ .

رسول الله ﷺ و فرمايل : يهود او نصار په غضب کي سول او ويې ويل : موږ کار زياد کړی دئ خو بخششي مو کمه ده . الله ﷻ ورته وويل : ايا ستاسو په حق کي مي د يو معمولي شي ظلم د سره کړی دئ ؟ هغو وويل : يا نوالله وويل چي دا زما فضل دی چا ته چي وغواړم هغه ته يې ورکوم .

د همدې حديث په پای کي امام محمد رحمته الله عليه وايي :

هذا الحديث يدل على أن تأخير العصر أفضل من تعجيلها ألا ترى أنه جعل ما بين الظهر إلى العصر أكثر مما بين العصر إلى المغرب في هذا الحديث ومن عجل العصر كان ما بين الظهر إلى العصر أقل مما بين العصر إلى المغرب فهذا يدل على تأخير العصر وتأخير العصر أفضل من تعجيلها ما دامت الشمس بيضاء نقية لم تخالطها صفرة . وهو قول أبي حنيفة رحمه الله والامة من فقهاءنا رحمهم الله تعالى

ژباړه : دا حديث پر دې دلالت کوي چې د مازيگر د لمانځه ځنډول تر وختي اداء کول افضل دي ته نه وينې؟ پدې حديث کي د ما پښين او مازيگر تر منځ وخت تر هغه وخت زيات بلل سوئ دئ چې د مازيگر او ما بنام تر منځ دئ نو که څوک د مازيگر لمونځ وختي اداء کړي نو بيا د ما پښين او مازيگر تر منځ وخت د مازيگر او ما بنام تر منځ د وخت څخه کميږي .

نو دا د مازيگر پر ځنډولو دلالت کوي د مازيگر لمونځ تر هغه مهاله ځنډول چې لمړ لا ځلانده ، صفا وي او ژرتيا په گډه سوې نه وي تر وختي اداء کول افضل دي او دا د ابو حنيفه رحمته الله عليه او زموږ د عامو فقهاوو وينا ده .

پورتنی حديث يوازي د امام محمد او ابن قاسم په موطا کي را نقل سوئ دئ . ملا علي القاري رحمته الله عليه د امام محمد پر موطا شرح ليکې ده او زموږ په ښارونو همدا موطا هم رواج او شهرت لري .

امام طحاوي رحمته الله عليه :

د طحاوي کښت ابو جعفر دی نوم او نسب يې احمد بن محمد بن سلامه بن عبد الملك بن سلمة الأزدي الطحاوي رحمته الله عليه دئ . په ۲۲۹ هجري سنه کي زېږېدلی دئ او په ۳۲۱ سنه کي وفات سوئ دئ . طحا د مصر کښتنی خواته کلی دئ همدا کلي ته د طحاوي نسبت کيږي .

امام طحاوي رحمته الله عليه په پيل کي شافعي مذهب و و پر خپل ماما امام المزني يې شافعي فقه لوستل وروسته يې خپل ماما پر پښوئ پر احمد بن ابي عمران يې د حنفي فقي زده گڼه پيل کړه وايي : د طحاوي څخه چا پوښتنه وکړه : تا ولي د خپل ماما د مذهب څخه مخالفت وکړئ؟ ده ورته وويل : دا ځکه چې زما ماما به تل د ابو حنيفه رحمته الله عليه د مذهب کتابونه مطالعه کوله .

امام طحاوي رحمته الله عليه د حنفي فقهې زده کړه د ابو جعفر احمد بن ابي عمران رحمته الله عليه څخه هغه د محمد بن السماعة څخه هغه د ابويوسف څخه هغه د ابو حنيفه رحمته الله عليه څخه کړې ده او بيا شام ته تللی دئ هلته يې د حنفي فقهې زده کړه د شام د قاضي القضاة ابو حازم

څخه هغه د عيسي بن ابان څخه هغه د محمد بن الحسن الشيباني څخه هغه د ابو حنيفه رحمه الله څخه کړې ده او د حنفي فقي امام وگرځېد .

امام طحاوي رحمه الله معتمد او بنکلي تصنيفونه لري چي يو شمېر يې دا دي :

۱- شرح معاني الآثار : دا د طحاوي رحمه الله لومړنۍ تصنيف دئ .

۲- مشکل الآثار : دا د طحاوي رحمه الله وروستنی تصنيف دئ .

احکام القرآن ، المختصر في الفقه ، شرح الجامع الكبير ، شرح الجامع الصغير ، کتاب الشروط الكبير ، کتاب الشروط الاوسط ، کتاب الشروط الصغير ، مناقب الامام ابي حنيفه او داسي نور .

شرح معاني الآثار :

شرح معاني الآثار ته معاني الآثار هم وايي دا د أبو جعفر أحمد بن محمد بن سلامة بن عبد الملك بن سلمة الأزدي الطحاوي رحمه الله په خپل سند د حديثو کتاب دئ .

شرح معاني الآثار لکه څه ډول چي يې نوم دئ همدا ډول امام طحاوي رحمه الله د نبوي احاديثو مراد او مفهوم په حديثو سره تشریح او بيان کړئ دئ .

امام طحاوي رحمه الله د کتاب په پيل کي د شرح معاني الآثار په هکله څرگندونه کړې ده ده د څرگندوني مراد داسي دی وايي :

د علماوو څخه زموږ عينو ملگرو غوښتنه راڅخه وکړه چي د رسول الله ﷺ څخه د رانقل سوو احاديثو کتاب وليکم او په دا کتاب کي د احکامو هغه ډول حديثونه را جمع کړم چي د ملحدانو په خيال هغه يو د بل نقيض او په ټکر کي دي او همدا راز کمزروي مسلمانان يې يو د بل سره ضد او ټکر گڼي ځکه چي هغوی يې په ناسخ او منسوخ لږ علم لري .

همدا راز په دا کتاب کي هغه احاديث را جمع کړم چي په هغه باندي عمل کول لازم دي هغه لدې کبله چي قراني ايت يا د ټولو په آند ثابت سوی حديث يې شاهد او گواه وي .

او دا کتاب زه پر بابونو وويشم په هر باب کي د هغه اړوند ناسخ او منسوخ حديثونه او د علماوو تاويلات ذکر کړم او هم دا چي فقهاوو څرنگه يو د بل په وړاندي په احاديثو

استدلال کړی دی هغه هم بيان کړم او بيا زما په آند چي د چا وينا صحيح ده د هغه د پاره د قران ، حديثو اجماع او د صحابه وو او تابعينو د ثابتو ويناووله مخي حجت او دليل وړاندي کړم .

پدې غوښتنه کي مي فکر وکړئ او سخته څيړنه مي وکړه د هغه د غوښتنې پر ترڅ مي بابونه ورکړه . بابونه مي د کتابونو تر عنوان لاندي راوستل په هر کتاب کي مي د يوه جنس بابونه راوستل نو اول شئ چي ما يې په بيانولو شروع کړې ده هغه د رسول الله ﷺ څخه د طهارت په هکله را نقل سوي حديثونه دي چي د هغه څخه باب الماء تقع فيه النجاسة دی .

شرح معاني الآثار د احنافو د مذهب په تاييد کي ډېر مفيد کتاب دی ، ځکه امام طحاوي رحمته الله عليه د احکامو او وند احاديثو معنا او مفهوم په احاديثو بيان کړئ دی او په اختلافي مساييلو کي يې د احنافو د دريغ او موقف رجحان په احاديثو او قانع کونکو دلايلو ثابت کړئ دی .

د فضيلت د پگړۍ ليکنه د دوشنبې په سهار پر ۴ رجب ۱۴۳۲ چي د ۱۳۹۰ د جوزاد ۱۶ نيټې سره سمون خوري پای ته ورسیده .

نسال الله حسن الخاتمه و به نستعين و الحمد لله رب العالمين

سرچينه: <http://www.taleemulislam-radio.com>



د حدیثو د دورې د پاره

د یو بل په زړه پوري دار الحدیث انتخاب

ان شاء الله په راتلونکي تعليمي کال کي يعني

د ۱۴۳۲ هجري قمري کال

د شوال (کوچني اختر) په میاشت کي به د حدیثو د دورې هغه دار الحدیث چي د خه مودې د پاره د یو لړ اهمو تعليمي شغلونو

لکبله معطل پاته سوی و یو حل بیا د حدیثو د لويي دورې

د طلباء کرامو پر مخ پرانستل سي .

په راتلونکي تعليمي کال کي به ان شاء الله طلباء کرام وکولای

سي چي پر شيخ الحدیث مولوي محمد عمر خطابي باندي

د حدیثو مهمه تعليمي دوره پیل او پای ته ورسوي .

وما توفيقنا الا بالله لا حول ولا قوة الا بالله هو المستعان وبه نستعين

د دار الحدیث پته:

د ستوډيم جنوب لويديځ ته غازي مېنه

د شهيد محمد ابراهيم پاچا مسجد جامع

اپښکته: ۰۷۰۳۰۵۰۷۰۰